



NATIONAL COUNCIL FOR THE ELDERLY
Patronage - H.E. The President of the Republic of Malta
Members of AGE Platform Europe

NEWSPAPER POST

L-Anzjani Llum

Lehen il-Kunsill Nazzjonali tal-Anzjani


Nru. 118

April - Ġunju 2025



***Il-President u l-Membri
tal-Kunsill Nazzjonali tal-Anzjani
jawgura lilkom u lill-familjari tagħkom
l-Għid it-Tajjeb***

F'din l-edizzjoni...



4

**Indirizz mill-President
tal-Kunsill Nazzjonali tal-Anzjani**
Is-Sur Peter Paul Bonnici

April - Ġunju 2025

Ix-Xoghol tas-Segretarjat Parlamentari għall-Anzjanità Attiva Futur aktar sostenibbli għall-anzjani

Tagħrtif mogħti mis-Segretarjat Parlamentari għall-Anzjanità Attiva

Is-sena 2024 kienet waħda ta' hidma intensa biex tkompli titjeb il-kwalità tal-ħajja tal-anzjani f'pajjiżna permezz ta' diversi nizjattivi u nvestimenti godda. Mill-bidu nett ta' din il-leġislatura, is-Segretarju Parlamentari għall-Anzjanità Attiva, Malcolm Paul Agius Galea, mexxa b'vizjoni ċara u b'determinazzjoni biex isahħaħ is-servizzi offruti lill-anzjani, kemm fil-livell ta' kura kif ukoll f'opportunitajiet biex l-anzjani jkomplu jgħixu ħajja attiva u ndipendenti.



Is-sena 2025 fethet b'baġit rekord fis-settur tal-anzjanità li jippermetti li jibdwu jiġu mplimentati miżuri li jolqtu direttament lill-anzjani u lill-familjari tagħhom. Minn Jannar 2025, diġà seħħew żewġ tibdiliet sinifikanti: jiġifieri, żieda ta' €500 fl-iskema Carer at Home (li, issa, tlaħhaq it-€8,500 fis-sena għal kull benefiċjarju) kif ukoll estensjoni tas-servizz CommCare (li, issa, jkopri wkoll siegħat aktar tard filgħaxija) halli aktar anzjani jkunu jistgħu jirċievu kura medika fil-komunità tagħhom.

Fl-istess waqt, għaddejjin diversi proġetti nfrastrutturali li ser joffru ambjent aktar komdu u sigur lill-anzjani. Ix-xogħlijiet fuq id-Djar tal-Anzjani tal-Mosta u tal-Imtarfa għaddejjin gmielhom filwaqt li, f'San Vincenz de Paul, qed jingħalaq proġett ta' ristrutturar estensiv

fuq St Francis Wards 1 & 2. Dawn it-tliet proġetti jirrappreżentaw investiment ta' aktar minn €5 miljun u ser iwasslu għal faċilitajiet iktar moderni, siguri u komdi għall-anzjani li jirċievu kura f'dawn ir-residenzi.

Barra minn hekk, f'San Vincenz de Paul ġie inawgurat 'Razzett l-Hena', proġett innovattiv ta' Razzett Terapewtiku, b'investiment ta' €700,000 li joffri esperjenza rilassanti u terapewtika lill-anzjani u lill-familjari tagħhom. Dan l-ambjent uniku jippermetti li l-anzjani jgawdu n-natura f'post sigur u adattat għall-ħtiġijiet tagħhom filwaqt li jkompli jsahħaħ il-kwalità tal-kura li tingħata f'din ir-residenza.

Anzjanità attiva, indipendenti u fil-komunità, tibqa' l-prijorità ewlenija tagħna. F'dan l-isfond, ġie inawgurat Ċentru tal-Anzjanità Attiva għid f'Hal Tarxien li jingħaqad ma' erbgħa u tletin lokalità oħra li diġà joffru dan is-servizz. Il-fatt li aktar minn elfejn u ħames mitt anzjan u anzjana jattendu dawn iċ-ċentri b'mod regolari huwa prova ċara ta' kemm qed isir investiment biex l-anzjani jibqgħu parti ntegrali mill-komunità tagħhom.

L-impenn tas-Segretarjat li jkompli jsahħaħ dan is-settur jibqa' ċar. Fl-2025, il-ħidma tagħna tkompli b'aktar investimenti fi proġetti li jtejbu s-servizzi, l-infrastruttura u l-kwalità tal-ħajja tal-anzjani biex, kull min, f'pajjiżna, ikollu bżonn l-appoġġ, isib l-għajnuna u l-opportunitajiet kollha meħtieġa halli jkun jista' jibbenefika mis-servizzi offruti f'ambjent ta' dinjità, indipendenza u sigurtà.



'L-ANZJANI LLUM' huwa lehen il-Kunsill Nazzjonali tal-Anzjani li johroġ bla hlas kull tliet xhur biex iżomm lill-Anzjani kollha infurmati b'dak li qed jiġri dwarhom u għalihom, u biex jaqsam magħhom il-veduti, ideat u suggerimenti tagħhom.

IL-BORD EDITORJALI

Editor:

Vincent Piccinino

Membri:

Josiah Grech, Mary Mangion u Marica Attard Cassar

Proof Reader:

Sonya Micallef

Typing u Distribuzzjoni:

Marica Attard Cassar

IL-KUNSILL

President:

Peter Paul Bonnici

Viċi President:

Lino Debono

Segretarju:

Raymond Cardona

Ass. Segretarju:

Emanuel Grima

Teżorier:

Godwin C. Micallef

Ass. Teżorier:

Saviour Attard

Segretarju Internazzjonali:

Anthony De Giovanni

Uffiċċjal għar-

Relazzjonijiet Pubbliċi:

Mary Mangion

Ass. U.R.P.:

Alfred Mallia

Membri:

Saviour Attard
Louise Azzopardi
Emanuel Deguara
Paul Muscat

Membri Co-Opted:

Pawlu Caruana
Mary Farrugia

HINIJET TAL-UFFIĊĊJU GĦALL-PUBBLIKU

Ċemplu għall-appuntament
mit-Tnejn sal-Gimgha
09:00 - 12:00



INDIRIZZ POSTALI

'L-Anzjani Llum'

Kunsill Nazzjonali tal-Anzjani

Triq Dom Mawru Inguanez,

Birkirkara - BKR 4811

Tel: 21 243860

E-mail: maltakna@gmail.com

www.kna.org.mt

Issettjat u Stampat: Bonnici's Press

36, Triq San Pawl, Valletta

EDITORJAL



Hbieb Anzjani, Insellmilkom

Jikteb Vincent Piccinino - Editor

Hbieb anzjani, insellmilkom. Hafna jghiduli: "L-ewwel ma naqra l-editorjal!" u, għalija, dan huwa ta' sodisfazzjon. Tiskanta kif itiru tliet xhur u nerga' nsib ruhi f'sitwazzjoni li rrid nikteb editorjal ieħor li jkun originali, interessanti, informativ, li minnu titgħallem xi haġa u li, fl-istess ħin, ikun xi ftit umoristiku wkoll. Nassigurakom li mhux faċli. Tgħidx kemm inħabbel rasi u nġaddi l-jeli ma nistax norqod biex noħroġ b'xi haġa li toġġobkom. Imbagħad, jiġi sieħbi, iċ-Charlie, u erhilu jmaqdar u jikkritika. Li ma konniex hbieb antiki kbar, żgur li jqabbizhieli. Darba, għedtlu: "Għax ma tiktibx xi haġ" int, u tiffirankali wiehed?" M'hemmx għalfejn nġidu; mingħand iċ-Charlie, ma smajt xejn, għax dak *armchair critic*; *parole si, fatti no*. Kienet Carmen Dimech, kontributur regolari ta' dan il-magazin, li laqgħet l-isfida tiegħi u kitbet dan li ġej. Ara hawn xi hadd li jithajjar jikteb xi haġa ħalli jien navvelih ma' Malta u Ghawdex kollha. Basta lili jhallini norqod imqar lejli shih. Is-saħħa u s-sliem.

L-Editor

Intom x'tahsbu?

Spiss inkun qed nara t-*television* u ninzerta *vox pop* li, fih, jistaqsu lin-nies, pereżempju, "X'jippreokkupahom l-iktar f'Malta?" u t-twegiba tkun: "Hawn wisq karożzi!" Nġiduha kif inhi, ma nistgħux nġidu li, matul iż-żmien, l-awtoritajiet Maltin ma kinux konxji ta' din il-problema jew li m'għamlux kemm felhu biex inaqqsu l-effetti negattivi tagħha. X'm'għamlux? Toroq godda iktar wesgħin u moderni; *by-passes* biex, kemm jista' jkun, innaqqsu l-konġestjoni minn postijiet urbani; ideat għal *pooling* ta' trasport; faċilitajiet ta' *park & ride*; *flyovers*; *central links*; katamaran; *fast-ferry*; trasport b'xejn għal kulhadd, kemm bl-art kif ukoll bil-baħar, bl-iskop li ninkoraġġixxu iktar l-użu tat-trasport pubbliku u nnaqqsu l-karożzi privati mit-toroq? Imma, minkejja dan, xorta bqajna b'hafna karożzi, b'wisq *bottle-necks* u b'iktar *traffic jams* milli nixtiequ. Nergħu nġiduha kif inhi; iċ-ċokon ta' Malta hu dak li hu u ma nistgħux nibdlu. Anki kieku kellna nirrikklamaw xi ftit art mill-baħar madwar il-kosta, xorta ma nsolvux il-problema tal-ispażju ristrett ta' gżirietna. Din parigġ tal-bini; jekk nibnu b'mod orizzontali, l-ambjentalisti jġidu li qed inkomplu nnaqqsu mill-art haġra; jekk nġholu 'l fuq, jagħmlu protesta kontra l-*high-rise buildings* u, jekk napplikaw biex inwaqqgħu post qadim ha nteggħu appartamenti moderni, li jesgħu iktar familji, jġidulna le, għax il-bini skedat. Jiġifieri, l-unika alternattiva li jibqa' hija li nibnu l-kastelli fl-arja! Faċli tgerger u tipprotesta imma hadd ma johroġ b'soluzzjoni. Hadd ma jażżarda jġid li għandna nwaqqfu l-importazzjoni ta' karożzi minn barra, għax mur ara kif iduru għalih l-importaturi u l-bejjiegha tal-karożzi. U hadd m'għandu l-kuraġġ jġid nieqfu nagħtu liċenzja tas-sewqan godda għax mur ara kif jaqbzu fuq ż-żgħażaġh li waslu għall-età ta' tmintax li, bir-raġun, jghidulu: "Issa? Għax wasalt jien!"

Fl-opinjoni tiegħi, is-soluzzjoni hija li l-bniedem ikompli jaħdem fuq l-invenzjoni ta' karożza li ttir. Hemm fuq, hemm hafna iktar spazju minn hawn isfel. Ahjar, inqas ċans ta' incidenti wkoll. Però, din il-karożza ma tridx tkun fuq il-mudell ta' ajruplan imma fuq dak ta' *helicopter*, jiġifieri, li ma jkollhiex bżonn *runway* biex ittir imma tkun kapaci tagħmel *vertical take-off u landing*. Nistgħu nsejjuha *helicar* u tkun tista' tinzel u tipparkja fuq il-bejt ta' fejn toqgħod, jew ta' fejn tkun sejjer. Kieku xi inġinier żgħażuġh Malti jirnexxilu jaġmel xi *breakthrough* f'dan il-qasam, ikun aħjar milli nsibu ż-żejt. Imma, jekk xi hadd jithajjar jidhol għal din il-biċċa xogħol, mhux idum xi għax ar snin jistudja ta, għax il-ħajja mġaġġla u n-nies xebgħat li, biex tmur għax-xogħol fit-tmienja u nofs ta' filgħodu, trid taħseb mis-settimatinati. Carmen Dimech





INDIRIZZ

MIS-SUR PETER PAUL BONNICI

President tal-Kunsill Nazzjonali tal-Anzjani

*Waqf l-Assemblea Ġenerali Annwali tal-Kunsill
li saret fl-14 ta' Marzu 2025*

Nagħti l-ghodwa t-tajba lil prezenti u nilqa' fostna s-Segretarju Parlamentari għal Anzjanità Attiva, Dr Malcolm-Paul Agius Galea, ix-Shadow Minister għal Anzjanità Attiva Dr Paula Mifsud Bonnici u intom lkoll li onorajtuna bil-prezenza tagħkom. Dejjem ngħożžu s-suggerimenti tagħkom l-aktar fejn jidhol l-AGEISM, jew kif inhi magħrufa bil-Malti, AGEIŻMU, li bi sforz kbir qed tiġi inkluża fil-lessiku, u ta' dan nagħtu rikonoxximent lid-

Dipartiment tal-Malti fl-Università ta' Malta

X'inhi l-AGEIŻMU?

Hi forma ta' diskriminazzjoni minħabba età. Din tiehu diversi forom u meta terfa' rasha, u nagħmlu minn kollox biex il-Kunsill Nazzjonali tal-Anzjani jkun prezenti ħa jiġbed l-attenzjoni tal-awtorità sabiex issir gustizzja mal-Anzjan.

Hekk kien ġara fil-każ tal-pensjonanti, magħrufa bħala tas-62+, fejn anomaliji ġew miġbuda l-attenzjoni dwarhom lil Awtorità waqt *Seminar* li kien sar f'Sala partikolari. Dettalji tal-anomaliji ġew spjegati u rikonoxxuti bħala validi. Azzjoni ittiehdet immedjatament u ġie mwieġhed li aġġustamenti kellhom jidhlu fis-sehħ, u inklużi flis *Speech* tal-Baġit f'Ottubru 2023. Kif fil-fatt ġara.

Dan kollu kien possibbli bl-appoġġ li l-KNA jgawdi mill-membri tagħna u l-organizzazzjonijiet affiljati, li kienu ta' sostenn validu b'appoġġ kontinwu.

Il-Kunsill Nazzjonali tal-Anzjani jew KNA dejjem saħaq u ppromwova l-anzjanità attiva b'kull mezz ta' komunikazzjoni possibbli fejn, il-baži tibqa' dejjem, iffokata fuq

- **Is-saħħa fiżika u dik mentali**
- **It-tagħlim għal tul il-ħajja**
- **Il-partecipazzjoni f'attivitajiet fil-komunità**
- **U sigurtà fl-ambjent li tgħix fih**

Hawnhekk wiehed ma jridx iħalli barra il-possibiltà li l-Anzjan, jissokkta b'ħidma fid-dinja tax-xogħol, dejjem fejn saħħtu jew saħħitha tippermetti. Sforzi żejda fis-saħħa jwasslu, bla dubju għal problemi, li ħadd ma jrid, speċjalment l-anzjan. Dejjem bis-salvagwardji fejn id-drittijiet u d-doveri għandhom jitharsu.

Is-saħħa fiżika u dik mentali

Illum kulhadd konxju mis-saħħa tiegħu/tagħha u jittiehdu daww il-miżuri biex l-ikel ikun imsejjes fuq dieta Meditterranja bbażata fuq ħaxix, frott lokali u ħut. M'hemmx għalfejn ngħidu l-ħtieġa li niċċekkjaw saħħitna mill-lat mediku u niehdu pariri utli, għat-tisħiħ tal-benesseri tagħna ħa ntawlu ħajjitna kif mixtieq.

Il-KNA ta l-kontribut tiegħu fit-tfassil tal-iStrateġija Nazzjonali fuq id-Dimenzja, li trid tiġi implementata fuq medda ta' sitt snin.

It-tagħlim għal tul il-ħajja

Il-KNA dejjem jimbotta lil membri tagħha biex bħalma l-ġisem għandu bżonn il-kaloriji, tant iehor il-moħħ, li taqblu miegħi żgur, jeħtieġ daww l-istimoli mentali li joffri t-tagħlim tul il-ħajja (jew aħjar magħruf bħala *lifelong learning*).

Il-partecipazzjoni f'attivitajiet fil-komunità

Dawn saru popolari f'kull belt u raħal f'Malta kif ukoll Għawdex. U din il-forma ta' anzjanità attiva, tgħin fid-dinjità u l-benesseri tal-persuna.

U sigurtà fl-ambjent li tgħix fih

Il-Kunsill Nazzjonali tal-Anzjani, dejjem jishaq mal-anzjani tagħna, biex jkunu vigilianti għal xi muviment suspettuż fil-lokalità tagħhom li jkanqal suspetti ta' xi attività illeġali. Il-KNA jhegġeġ l-anzjani, li wara ċertu ħin, ma jibqgħux barra waħedhom. U jekk ikun meħtieġ dan il-ħruġ, ikunu ta' żewġ persuni jew aktar.

Hawnhekk nixtieq nagħmel referenza għan-*Neighbourhood Watch* li jeħtieġ tkun estiża kull fejn hemm bżonn.

M'għandix dubju, tiftakru fil-Plenarja ġol-Parlament fl-2022 fil-gimġha ddedikata lil ANZJAN fejn matulha, il-KNA ngħata rikonoxximent minn *Mr Speaker* li fuq baži Nazzjonali l-KNA kellu jingħata rappreżentanza tal-ANZJAN fl-MCESD fejn, kif tafu, jiġu diskussi temi li japplikaw għal kull qasam tal-isferi varji tal-ekonomija. Nisperaw li fil-futur qarib, l-ANZJAN

jieħu postu u jipparteċipa għad-deċiżjonijiet li jolqtuh.

L-AGE Platform fi Brussell

Bħalissa l-KNA għandha Viċi *Chairperson* bil-Membership fl-AGE Platform fi Brussell, u b'hekk, għandu kuntatt kontinwu, li kapaċi jinfluwenza ċertu deċiżjonijiet li jolqtu lil Anzjani Maltin u Għawdxin.

Kummissarju għal Anzjani

Wieħed ma jridx iħalli barra il-Kummissarju għal Anzjani li miegħu il-KNA, b'rappreżentanza mal-Kummissjoni, ikollu djalogo kostruttiv, b'azzjonijiet li jittieħdu, biex problemi jiġu indirizzati, bħas-servizz li jingħata mill-Banek.

Imwaqqfa fl-1992, għal 33 sena, Il-Kunsill Nazzjonali tal-Anzjani jew KNA, dejjem iddisimina informazzjoni u prattiċi lit-22 Għaqda affiljata miegħu sabiex, suggerimenti u servizzi jaslu. Ma rridx inħalli barra is-*social media* li f'dawn iż-żminijiet, hi kruċjali, li twassal informazzjoni f'ħin reali.

Wieħed ifakkar lil dawk l-anzjani li mhumiex *IT literate*, il-Kunsill ħaseb ukoll biex jibagħtilhom ir-Rivista uffiċjali bl-isem ta' **L-Anzjani Llum** li jitqassam ukoll fil-Kunsilli Lokali kollha ta' Malta kif ukoll f'Għawdex, fid-Djar tal-Anzjani kemm dawk tal-Gvern, tal-Knisja kif ukoll privati, u anzjani oħra li jgħixu fir-residenza tagħhom.

Ogġettivi għal matul 2025

Il-Kunsill qed jaħdem qatiegħ biex iwettaq punti li għal operat tal-Kunsill, huma ta' natura fundamentali għas-salvagwardja tal-ANZJAN.

- L-ewwel wieħed hu l-inkluzjoni tal-Anzjan, taħt Kapitlu II tal-Kostituzzjoni ta' Malta, fejn tiġi ggarantita id-dinjità tal-Anzjan, 'il bogħod minn kull DISKRIMINAZZJONI TAL-PRINĊIPJI
- It-tieni punt, hu s-sehem effettiv tal-KNA, fl-MCESD, fejn, kif tafu, jiġu dibattuti temi li jolqtu direttament is-*Social Partners* u l-Ministeri kollha li, b'xi mod jew ieħor, jolqtu l-interessi tal-ANZJAN.
- Taħdidiet qed jitwettqu mall-Ministeru tal-Politika Soċjali ħalli kull xahar, isir aġġornament dwar xi aġġustamenti fil-pensjonijiet li jidhlu fis-seħħ minn żmien għall-ieħor. Dan qed isir biex jitjieb is-Servizz lill-Pensjonant mill-kumdità ta' Daru.

Għeluq

Wieħed irid jifhem li l-pensjonanti, jiddependu fil-maġġoranza tagħhom, mill-pensjoni li tul is-snin saru avvanzi. Biss dan il-proċess, li hu flessibbli u reżiljenti ħafna, irid jiġi aġġustat sabiex jirrifletti l-għixien adegwat għal pensjonant, ħa jippermettilu dħul deċenti u dinjituż. Irridu nirrealizzaw li l-pensjonant hu dak li ħabrek biex sawwar Malta aħjar milli sabha.

Dan hu l-wirt li hallejna lil generazzjonijiet ta' warajna.

Peter Paul Bonnici

President KNA

Marzu 2025

Appell

Il-Kunsill Nazzjonali tal-Anzjani jippubblika din ir-rivista, *L-Anzjani Llum*, kull tliet xhur. Din ir-rivista mill-anzjani għall-anzjani u li għandha ċirkolazzjoni ta' 2,500, titqassam ukoll lis-Segretarjat għad-Drittijiet ta' Persuni b'Diżabbiltà u Anzjanità Attiva, il-Kunsilli Lokali kollha, Għaqdiet Affiljati mal-Kunsill, id-Djar tal-Anzjani kollha (tal-Gvern, tal-Privat u tal-Knisja) kif ukoll għadd ta' anzjani abbonati.

Permezz ta' din ir-rivista li hija ta' interess u ta' tagħrif siewi għall-anzjani, aħna ninkoraġġixxu lill-anzjani kollha biex ikunu dejjem aktar attivi, kemm fiżikament kif ukoll mentalment.

Għaldaqstant, napprezzaw ħafna jekk tagħtuna donazzjoni biex ingibulkom messagg promozzjonali f'din ir-rivista ħalli l-iskop fejjiedi tal-Kunsill ikun jista' jkompli jintlaħaq.

Għall-aktar tagħrif fuq il-Kunsill wieħed jista' jidhul fil-*website* - www.kna.org.mt, fejn issibu aktar rivisti li ħargu fil-passat u informazzjonijiet utili għalikom.

Grazzi bil-quddiem

Nirringrazzjaw lil dawn is-Sinjuri li semgħu l-appell tagħna u għogobhom jagħmlu donazzjoni lill-Kunsill Nazzjonali tal-Anzjani biex jgħinuna nkopru ftit l-ispejjeż u biex inkomplu mexjin 'il quddiem fuq dan il-proġett fejjiedi għall-anzjani tagħna:

Is-Sinjura Mary Anne De Marco, Birgu - €12.00

Is-Sinjura Lily Dimech, il-Belt Valletta - €10.00

L-Editur



Ftit Kalkoli Ohra dwar ir-Revizjoni tal-Pensjoni ta’ min għandu Pensjoni tas-Servizz

Minn ta’ Emanuel Deguara

Gheżież qarrejja ta’ din ir-rivista tagħna l-anzjani u pensjonanti, għal grazzja tal-Ħanin Alla qegħdin nerġhu niltaqgħu.

Fil-ħarġa tar-revista numru 116 ta’ Ottubru-Diċembru 2024, bit-titlu: ‘Kif L-Emenda 2024 ta’ dawk li twieldu qabel 1962 tolqot lil Pensjonanti li għandhom ukoll pensjoni tas-Servizz’, konna tkellimna dwar kif tinħadem ir-revizjoni ta’ kull sena tal-pensjoni ta’ dawk li apparti li għandhom il-pensjoni tas-sigurtà soċjali, għandhom ukoll pensjoni ohra tas-servizz. Mir-rispons li kellna, jidher li s-suġġett qajjem interess sostanzjali u kien hemm min staqsa għal iżjed dettalji. Għalhekk iddeċidejt li nelabora ftit ieħor fuq dan is-suġġett u fl-istess ħin inkun qed nikkwota r-rati godda tas-sena ġdida li diġa bdejna, 2025. Ta’ min li dan l-artiklu tal-lum jinqara ma’ dak l-artiklu preċedenti li semmejt fuq. Mela nibdew bit-Tabella ‘A’

Tabella bir-rati Tal-Pensjoni tal-Irtitar tas-sena 2025

‘Average tal-Kontribuzjonijiet tas-Sigurtà Soċjali (total tal-ammont tal-bolol u krediti diviżi bin-numru ta’ snin)*	Miżżewġin	Persuna Weħidha
	RP (€)	RP (€)
50-52	158,23	141,11
40-49	152,54	137,31
30-39	142,17	130,37
20-29	131,83	123,45

Is-snin jingħaddu: Mill eta’ ta’ 19 jew 18-il sena sas-sena sħiħa qabel l-età tal-pensjoni. Sat-3 ta’ April 1958: jingħaddu minn 19-il sena u mill-4 ta’ April 1958 ’il quddiem jingħaddu minn 18-il-sena.

Issa ser nipprezenta l-kalkolu tar-revizjoni skont kif spjegat fil-ħarġa numru 116, b’mod figurittiv, fil-forma ta’ tabella, għax nassumi li tkun iżjed faċli biex tiftiehem.

L-ewwel naraw kemm huwa l-ammont tal-pensjoni tas-servizz li ser tiġi kkunsidrata fil-kalkolu tar-revizjoni għas-sena 2025.

	Eżempji	Eż A Xi ħadd ta’ iżjed minn 72 sena	Eż B Xi ħadd li ma għalaqx it-72 sena	Eż Ċ Xi ħadd ta’ iżjed minn 72 sena u pensjoni tas- servizz medja
1	Pensjoni originali tas-servizz (€)	16310,27	16310,27	10000
2	Pensjoni tas-servizz ikkumulata. Dan l-ammont ma jiġix ikkunsidrat għal kalkolu, biss, għal min ikun għalaq it-72 sena, jew wara 12-il sena mindu jkun irċieva l-pensjoni tas-servizz għall-ewwel darba. (€)	4077,57		2500
3	Ammont ta’ pensjoni tas-servizz li ma tiġix ikkunsidrata fil-kalkolu għas-sena 2025, (‘Waiver’). Tapplika għal kulħadd. (€)	3666	3666	3666
4	Riżultat: minn 1, tnaqqas 2 u 3.	8566,7	12644,27	3834

It-tieni pass: nużaw ir-riżultat ta’ fuq biex naħdmu ir-revizjoni tal-pensjoni 2025. Niehdu eżempju ta’ xi ħadd li s-salarju kurrenti jilhaq il-massimu tas-sena 2025 : €23500

Salarju kurrenti (€)	2/3 tas-salarju kurrenti	Innaqqsu r-riżultat tal-eżempju (A) fit-tabella fuq: €8566,7	Innaqqsu r-riżultat tal-eżempju (B) fit-tabella fuq: €12644,27	Innaqqsu r-riżultat tal-eżempju (C) fit-tabella fuq: €3834
€23500 (persuni ta' qabel 1962)	€15666,51	€7099,81 Fil-gimgha: €136,53	€3022,24 Fil-Gimgha: €58,12	€11832,51 Fil-Gimgha: €227,55
<i>Fl-eżempji qed nassumi li l-average tal-</i>		€136,53 huwa inqas minn €158,23, jew €141,11 ta' tabella 'A' mela jieħu €158,23 jew 141,11	€58,12 huwa inqas minn €158,23, jew €141,11 ta' tabella 'A' mela jieħu €158,23 jew €141,11	€227,55 huwa iżjed minn €158,23, jew €141,11 ta' Tabella 'A', Mela jieħu €227,55

Nistgħu ngibu hafna iżjed eżempji imma l-ispazju ma jippermettix. Imma wieħed jista’ juża t-tabelli u flok l-ammonti tal-eżempji li gibna jdaħħal il-figuri li jirrigwardjaw lilu u jkun ha-dem il-kalkolu tiegħu/tagħha stess.

Wieħed jista’ jinnota li jekk il-pensjoni tas-servizz tkun għolja jkun iżjed bogħod li jaqbez il-figuri ta’ tabella ‘A’, u l-pensjoni tas-sigurtà soċjali ma tiżdietx.

Fattur interessanti ieħor, huwa li jkun iżjed bogħod ukoll min is-sieheb/sieħba tiegħu/tagħha jkollha pensjoni, jew għax il-persuna tkun weħidha, allura trid tiġi ikkunsidrata r-rati ‘Single’ li huma rati kemxejn inqas. Din ta’ rati differenti ta’ ‘Single’ jew ‘Married’, huwa maħsub li tiġi diskussa l-quddiem fil-KNA, biex issir talba li jkun hemm rati ‘married’ biss għax fuq kollox il-pensjoni geġja minn fejn geġja hija tal-individwu li ha-dem u ħallas il-bolla.

Nispera li dak li qrajtu kien ta’ tagħlim u nteressanti. Min ikollu diffikultà u/jew ikun hemm bżonn ta’ dettalji jkun jista’ jikkuntattja lis-segretarja tal-KNA permezz tal-email. Nixtiqilkhom saħħa u paċi, u nispera li niltaqgħu ma ndumux.

Nota:

Nirreferi għal qarrej li kitbilna xi ftit taż-żmien ilu fejn semma li d-dipartiment tas-Sigurtà Soċjali mhux qiegħed jinforma lil-pensjonanti dwar kif ikun sar, jew il-ġhala sar tibdil fir-rata tal-pensjoni tiegħu.

Nassiguraw lil qarrej u lil pensjonanti kollha li dan il-fatt il-KNA ilha li nnutatu, u difatti kienu nbdew taħditiet mad-dipartiment biex naraw kif il-pensjonant jibda jkun infurmat. Saru diversi laqgħat u sar progress. Nittamaw li ma ndumux ma nibdew naraw il-frott. Li nista’ ngħid huwa li sibna u qegħdin insibu koperazzjoni kbira mid-dipartiment u speċjalment minn dawk li huma involuti direttament biex dan l-eżerċizzju iseħħ.

Il-passatemp

Poeżija ta’ anzjan bħalna, Thomas Agius, ta’ Maksar, minn Haż Żebbuġ, Malta


Għandi għalqa bħala hobby,
mhijiex hafna ‘l bogħod mid-dar;
Sqaq il-Qenċ hi proprja qegħda
l-isem hu St Philip Farm.

Kamra, bir, bid-dawl fornuti;
jien, li ngħid, ikun emmnut.
Fniek, tiġieġ u xi hamiema.
Hemm ukoll vaska bil-ħut.

Xi tliet papri wkoll issibli.
Għandi post tassew għardoss.
Imma din hi d-dinja tiegħi,
hemm, għal kwiet; ma tismax ħoss.

Lanqas jonqsu xi żewġ niċeċ.
Hemm Ġesù, ir-Re tal-ġonna
u, biex kollox ikun sewwa,
għandi ohra tal-Madonna.

Xejn ma ngħidlek, ħabib tiegħi,
jekk trid ftit serħan ir-ras,
ejja Sqaq il-Qenċ, sa hdejja,
Haż Żebbuġ, wara tal-Ħlas.





Inħallsu d-dejn tagħna

Kitba ta' David Degabriele mill-Mosta

Xi daqqiet, aħna l-kbar, nagħmlu aghar mit-tfal li, hafna drabi, malajr jgħaddilhom u, wara ftit, terġa' tarahom jilagħbu qisu qatt ma ġara xejn. Imma, aħna l-kbar, kapaċi nkunu ferm differenti. Xi hadd jgħaddi kumment żejjed, jew ma jagħtikx dak li tistenna bi dritt, jew, inkella, jagħmillek xi azzjoni ħażina u t-tempra malajr titla' fid-*danger zone*.

Ikun hemm min jipprova jikkalma s-sitwazzjoni. "Tagħtikx kasu! Dak qed jiċċajta!" Ikun hemm ukoll min jitfa' l-hatab fin-nar. "Kif tista' ma tagħtikx kas? Allura ser tħallih ikanta vittorja?" Sitwazzjonijiet komuni li niltaqgħu magħhom ta' spiss u li, ġieli, nesperjenzawhom aħna stess.

X'tagħmel? Kif ser tirreagixxi? Mhux kulhadd l-istess. Hemm min jiddeċiedi li ma jibnix muntanji u jaħfer u jinjora dak li ġara. Imma hemm ukoll dawk li jwebbsu qalbhom u jinħbew wara maskri li jostru dak li jkun nibet ġo fihom u jispiċċaw jibnu ħajt li jbegħedhom darba għal dejjem mill-persuna li tkun naqsithom.

F'dinja u f'soċjetà li jinsistu fuq id-drittijiet, x'aktarx issib li kważi hadd mhu lest iċedi u, allura, il-ħajja ta' kuljum saret bħal mixja ġo *mine-field*. Il-ħin kollu trid toqgħod attent fejn ser tirfes. Li konna karozzi, konna nimtew brix u daqqiet. U proprju għalhekk li huwa importanti li nkunu persuni li kapaċi nħennu, nagħdru u naħfru waqt li nissoktaw bil-ħajja tagħna ta' kuljum. Jekk is-serp ma naqtgħulux rasu u ngibu kull skuża biex nibqgħu ggranfati mal-wegġha, l-effett negattiv jinfirex u jinfetta lill-qalbna u lill-moħħna li, hafna drabi, jimtew bir-rabja u bil-mibgħeda.

Kemm ikunilna ta' ġid kieku l-esperjenzi koroh u ta' wġieġ neħilsu minnhom mingħajr dewmien! Meta nagħtuhom attenzjoni żejda, infissduhom u nzoqquhom, nispiċċaw inwelldu mostri f'moħħna u f'qalbna li javvelenaw lil ħajjitna u din timtela b'irkejjen ta' aċtu u moffa li, ftit ftit, jinfettaw dak li jmissu huwa sabiħ.

Il-magġoranza kbira tagħna qatt ma konna msakkrin ġewwa ħabs, wara bibien tal-ħadid. Biss, xi daqqiet, uħud jispiċċaw prigionieri f'ċelel mingħajr ħitan, wara bibien invizibbli imma reali. Jekk nibqgħu ggranfati mal-esperjenzi li wegġgħuna; ingustizzji, inganni, tradimenti, huma x'inhuma, u ma nagħmlu ebda sforz biex ninħelsu u nfiequ minnhom, nispiċċaw prigionieri ta' dawk l-istess esperjenzi. Kull darba li tiftakar, tispiċċa thewden u taħseb kif ser tpatti, il-qalb tixraf waqt li l-istonku jimtela bil-qrusa li tispiċċa tinfirex fl-għadam u fil-ġogi. Bħal meta ddaħħal xewka u qed taraha b'għajnejk u tista', jekk trid, tehles minnha imma ma tagħmel xejn biex tneħħiha.

Tiltaqa' ma' nies mimlijin mibgħeda kawża ta' grajjiet li esperjenzaw snin qabel bħal, pereżempju, kawża ta' xi wirt li ma tahomx dak li stennew u ppretendew. Jispiċċaw imdejġin u rrabbjati u jehel ma' rashom kulhadd. Mingħalihom li għad jirnexxielhom jivvendikaw irwieħhom. Ma jirrealizzawx li jkunu daħħlu lilhom infushom f'gagġa kerha iktar minn ħabs, mingħajr ebda tama ta' ħelsien. Aħna l-anzjani suppost ingorru l-ġieħ li ż-żmien u l-esperjenzi rregalawlna. Ħazin jekk nibqgħu bħat-tfal, nieħdu għalina minhabba kull nitfa, għax inkunu aħna stess li nohonqu l-paċi ta' ġo fina.

Meta niddeċiedu li niskużaw u naħfru lil dawk li jonqsuna, inkunu qed nagħmlu pjaċir lilna nfusna. Inkunu għażilna li ma nkunux il-bojja tagħna stess billi nixorbu l-velenu li nixtiequ nisqu lil minn naqasna. L-għażla li taħfer turi li int persuna ta' karattru u ta' kuraġġ. Kontra dak li taħseb id-dinja, meta taħfer ma tkunx dgħajjef u tellief għax ċedejt, imma b'saħħtek u rebbieħ għax għaraft liema hi l-aħjar għażla. Iva, tkun bħal dawk l-irġiel u nisa ta' stoffa li ma jwebbsux rashom imma jagħzlu li jinżlu minn fuq il-pedestall perikoluż tal-kburija u s-supervja. Biex inħottu l-pontijiet ma rridux wisq gherf u kuraġġ. Kemm jiswa li nagħtu kas dwar xi ngħidu u x'nirrakontaw! Ma nkunux aħna stess li ngarrfu l-pontijiet bejna u l-proxxmu għax nispiċċaw iżolati u waħedna.

Ikoll nixtiequ li dawk li, xi darba, inqasnihom, jahfrulna u jinsew. Hadd ma jiehu pjaċir ikun jaf li hemm min li, il-mument li jarana, idawwar wiċċu n-naħa l-oħra jew jgħaddi kummenti xejn sbieħ. Ejjew, mil-lum stess, ngħixu u nipprattikaw dak li nixtiequ u nistennew minn haddiehor. Tiftakru x’konna nisimġu? Dak kollu li tridu li l-bnedmin jagħmlu magħkom, aghmluh intom magħhom! Semplici hux u tagħmel ħafna sens ukoll. Ma nistgħux nippretendu mod ieħor!

Aħna ngħixu f’pajjiż żgħir, ħafna drabi, bl-istess drawwiet u bl-istess twemmin. Hdejn pajjiżi kbar, id-daqs ta’ pajjiżna jikkompara ma’ belt jew raħal ċkejken. Qisna tribù żgħir, ilkoll nafu lil, jew niġu minn, xulxin; prattikament, familja waħda. Minkejja dan, xorta ssib uħud li huma mbegħdin minn dawk ta’ madwarhom. Il-kerha hi li dawn xorta ma jaraw xejn ħazin imorru jiġru madwar il-Mejda waqt li huma miġġieldin u ma jkellmux lil xi hadd ieħor; anki membri tal-istess familja. Ma ninsewx li ġejna mwissijin li, jekk nippersistu u ma nirrangawx, nithallew barra mill-wirt destinat għalina. Forsi hemm dawk li jirraġunaw li dan mhux sew u mhux ġust. Għaliex le? Għaliex nistennew li aħna ninħafu imma nirrifjutaw li naħfru lil haddiehor? Li taħfer ma jfissirx bilfors li tinsa. Il-memorja hemm kienet u taf tibqa’ hemm ukoll. Imma l-maħfra hija riżultat ta’ deċiżjoni. Tiddeċiedi li ma tħallix il-kwistjonijiet li jinqalgħu bejnek u bejn haddiehor jirrovinawlek ħajtek.

Ikoll twelidna taħt id-dell ta’ knisja u naħseb li, minn mindu

konna ċkejknin, ilkoll daħħluna niffurmaw parti mill-poplu li jiltaqa’ f’dik il-knisja. Ejjew ma ninsewx li, fejn tidhol il-kwestjoni tal-maħfra, min waqqaf dik il-Knisja, la ħalla twieqi u lanqas bibien miftuħin jew imbexxqin. M’għamel ebda eċċezzjoni. Qalilna li Hu ser ikun qed jittratta magħna bl-istess kejl li aħna nużaw mal-oħrajn. Ma semmiex kliem bħal “sakemm” jew “imbasta”. M’għamel ebda regola li tissettja l-minimu u l-massimu. Ma ħalliex f’idejna biex niddeċiedu. Iva, anki jekk xi hadd ikun naqasna sebgha u sebghin darba, qalilna biex naħfrulu wkoll.

Dari, meta kienu jmorru għand tal-merċa, ħafna nisa kienu jieħdu magħhom pitazz żgħir li, fih, kien ikun hemm imniżżel xi jkun fadlilhom iħallsu. Il-pagi kienu baxxi. F’nofs il-ġimgħa, kont trid tara kif iġġannat biex twassal sal-paga li jmiss. Allura, ħafna kienu jixtru bid-dejn u tal-ħanut kien jikteb fil-pitazz ħalli kulhadd ikun jaf kemm kien ikun fadallu jieħu.

Tħallix skeletri u għadam niexef taħt il-kaptelli ta’ qalbek! Billi tidfinhom ma ssolvix problemi. Ftakar li dawn jitniżżlulek fil-pitazz iż-żgħir. Iddeċiedi qabel ikun tard wisq! Aħfer lil kull min, b’xi mod, naqsek u fittex ehles minn dejnek. Ma ninsewx li dak il-pitazz iṅgorru magħna u nipprezentawh meta jkun il-waqt. Ma nkunux boloh u nħallu l-pitazz tagħna jitgħabba b’dejn li ma nkunux ħlisna minnu! Żgur ma jirriflettix tajjeb fuqna jekk jinstab li dejnna ma nkunux ħallasnieh!

Waqt il-lejl, wennisna Mulej

Poeżija ħelwa ta’ Saviour Camilleri mill-Isla

Waqt li nieżla x-xemx fil-ħmura,
qed jinstemgħu ’l hawn resqin
tokki kiebja ta’ qanpiena,
f’dik il-ħemda, bħal reqdin.

F’dan il-ħin, il-ħolqien kollu
jinzel għarkupptejh, Mulej;
jagħtik ħajr għal jum ta’ hidma
qabel jidhol sewwa l-lej’.

Harstek itfa’ timraħ shiħa
fuq l-għoljiet u fil-widien,
kull fejn jgħammru n-nies imġarrba,
f’dawn l-inħawi u kullimkien.

U kull min jinsab imtaqqal
jew mill-ħajja disturbat,
roddlu s-sliem u tih il-faraġ,
seddaq jiemu fuq din l-art!

Għall-bnedmin imnikkta kollha,
kun musbieħ fi swied il-lej’!
Ixgħel qlubhom b’nar imħabbtek,
kun id-dawl taż-żmien li ġej!

Hannen miegħek bl-ghozza kollha
lill-imsejken moribond!
Ixhet fuqu l-grazzji tiegħek
ħalli l-Ġenna jidhol pront!

Ġo dirgħajk ħanina żommna
u wennisna tul dal-lej’!
Ogħhod hdejna xhin nistrieħu
ħalli ma jiġrilna xej’!

Il-lessiku Malti fid-dizzjunarju tal-Professor Ġużè Aquilina

It-tieni u l-aħħar parti

Kitba ta' Anthony Cardona



Meta għamilt it-tezi tal-M.A., kont ittrattajt il-morfologija tal-plural fil-Malti u kelli nuża l-volumi tad-dizzjunarju ta' Aquilina bħala l-bażi għall-ġabra ta' lessiku li kont neħtieġ biex nagħti ħarsa lingwistika lejn il-plural tal-Malti. Ġbart mal-erbghin elf kelma u, meta bdejt nikklassifikahom, iltqajt ma' ċerti rqaqat li, minnhom, ser insemmi biss xi whud li huma ta' nota:

a) Xi ittri partikulari, bħal: A, E u J fihom għadd żgħir ta' kliem meta mqabbla ma' ittri oħrajn.

b) Ittri bħal: B, Ċ, Ħ, K, L, M u ĠH fihom għadd sostanzjali ta' verbi Semitiċi li jiġġeneraw nomi u aġġettivi tal-aġent bħal: bejjiegħ, ħakkiem, kennies, għalliem u naġġar; nomi tal-unità bħal: bajda, ċipsa, ħobża, kelma, mejda u għadma; nomi verbali bħal: bejgħ, ħruġ, ksur u loġhob; nomi mimmati bħal: mġhażqa, mħabba, moħqrija u mibegħda; kif ukoll partiċipju attiv u passiv bħal: hieriegħ/ ħierġa/ħerġin, miexi/miexja/mexjin u mkisser, mħattek, mġhaffegħ u mkasbar. Il-qawwa generattiva tas-Semitiku li, mill-għerq tal-verb tibqa' ssawwar u tibni forom godda ta' kliem, tidher minn dan l-eżempju: ĦaKeM - ħakma, ħakkiem, ħakkiema, maħkum, maħkumin, ħkim, ħkima, ħakmiet, nħakem u ħakem.

ċ) Fil-każ tal-prefissi dis/- u diż/-, gas/- u gaż/-, u oħrajn,

Aquilina jimxi mar-regola fonetika tat-Taljan u juża dis/- ma' kliem li jibda b'konsonanti mniffsa (konsonanti rotob bħal p/t/k) u diż/- ma' kliem li jibda b'konsonanti mleħħna (konsonanti qawwija bħal b/d/g) jew inkella ma' vokali, bħal pereżempju: disfatta, dispjaċir, diskriminazzjoni, diščarg, diżgrazzja, diżinfettant, diżordni u diżunur, gastra, gasteropodu, gastrite, gaskit, gażometru, gażiba, gažoġenu u gażanja.

d) Rigward xi prefissi oħraln bħal ġeo/-, li huwa ta' nisel Grieg, (ġeo/-, ġjo/-, ġo/-, huma morfemi (l-iċken parti tal-kelma li fiha tifsira bażika) mill-Grieg li jfissru 'd-dinja' bħala pjana). Aquilina jindika li jista' joqgħod minfloku ġjo/- jew ġo/- ma' għadd ta' kliem ta' xeħta xjentifika, bħal pereżempju: ġeoċentriku, ġeofiżika, ġeografija, ġeopolitiku, ġografija, ġometrija, ġjografija, ġjometrija.

e) Fl-ewwel volum, l-ittra K fiha l-akbar għadd ta' lessiku (2990 kelma). Fiha nsibu għadd sostanzjali ta' verbi kwadrilitteri bħal: kagħbar, kawlat, kagħweġ, kasbar, kafkaf, karkar, keskes u kexwex li, uħud minnhom, huma verbi onomatopejċi (kliem li jimitaw il-ħoss imfisser mit-tifsira, bħal ċplaqq). F'dan il-volum, Aquilina jagħti lista twila ta' verbi ta' nisel Romanz li jiehdu l-vokali ewfonika (vokali tal-lehen) bħal: ikkaċċja, ikkalma, ikkaġuna, ikkalkula, ikkollabora u oħrajn.

f) Ħafna mill-prefissi bħal: ideo/-, mega/-, neo/-, onto/-, paleo/-, retro/- u oħrajn li, x'aktarx, ġejjin mil-Latin u mill-Grieg u li jingħaqdu ma' zokk morfemiku Romanz, jagħtu tifsira bijoloġika, filosofika jew xjentifika bħal, pereżempju, ideoloġija, megalitiku, neolitiku, ontoloġiku, paleografiku u retrospettiv.

g) Fit-tieni volum, taħt l-ittra M, Aquilina jagħti lista ta' nomi mimmati u oħra ta' partiċipju passiv u jirreferi għall-verb ewlieni u l-etimoloġija tagħhom biex juri minn fejn ġejjin bħal, pereżempju, mithna minn TaĦaN, moħriet minn ĦaRaT jew midluk minn DiLeK u mitluq minn TeLaQ.

ħ) Hemm ukoll id-distinzjoni fonotattika (l-istudju tas-sekwenza ta' hsejjes li joqogħdu flimkien go lingwa) ta' bejn il-plural miksura tan-nomi mimmati b'tifsira ta' post jew għodda bħal: maħžen/mħažen, mafkar/mfakar, misluta/msielet u martell/mrietel, li dejjem iżommu l-vokali a/ie bħala l-vokali twila fl-ewwel sillaba meta mqabbla mal-partiċipju passiv li jibqa' b'vokali qasira fl-ewwel sillaba

bħal: baċċaċ/mbaċċaċ, bassar/mbassar u berraq/mberraq. Imbagħad, ikompli b'din il-lista skont l-ordni alfabetika, l-aktar bin-nomi mimmati u partiċipji li jtnisslu mill-verbi tal-ewwel u tat-tieni forma. Biex issib it-tifsira ta' xi kelma li tibda bl-ittra M, trid tfittixha, jew skont l-ordni alfabetika jew, inkella, tara x'inhum l-għerq etimologiku tagħha. Pereżempju, il-kelma "misluta" ssibha taħt l-ittra M u ssibha wkoll taħt il-verb 'SiLeT'. Aquilina din jindikaha hekk: "Misluta" – ear-ring; mim.f.n of silet.

i) Ittri bħal Q, S u T fihom għadd ta' verbi mis-Semitiku tal-ewwel u t-tieni forma, bħal: QaBaD, QaTeL, QaDeF, SeBBaH, SeLLeM, SaMMaR u SaWWaT, jew TaR, TaJJaR, TeLLeT, u TaQQaB. Taħt l-ittra T, insibu wkoll ħafna nomi verbali tal-unità, peress li dawn jiehdu l-prefiss T quddiem l-għerq, pereżempju: TaGHLiMa, TiSLiBa, TiNWiHa u TiXWiXa.

j) Ċerti ittri bħal: Ċ, G, P u V jinkludu għadd ta' kliem ta' nisel Sqalli jew Taljan bħal: ċanga, ċejċa, gravi, patri, vapur u vleggħa. U, taħt l-ittra N, issib ukoll lista ta' verbi tas-seba' forma bħal: NQaBaD, NQaBeZ, NQaFeL, NQaLa', NQaRaS, u NSeLaH, kif ukoll lista ta' verbi tat-tmien forma bħal: NTaHaR, NTaQaX, NTaXaR, NTaZa', NTeFaH, NTeSa, NTiSeG, u NTaDaR.

k) Taħt l-ittra GH, hemm għadd ta' verbi Semitiċi tal-ewwel u tat-tieni forma bħal: GħaDaB, GħaFaS, GħeLeB, GħeReQ, GħoGoB, GħoLoB, GħaDDa, GħaFFeG, GħaGGeB, GħaJJaT, GħaKKeS, GħaLLaQ u GħaMMeD. Ħafna minn dawn il-verbi jnisslu (1) in-nom tal-aġent, (2) il-partiċipju passiv, (3) in-nom femminil tal-unità, (4) in-nom verbali u (5) verbi oħrajn. Pereżempju: GħaFFeG – Għaffiegħ, mgħaffegħ, għafga, u tgħaffigħ.

l) Taħt l-ittra P, issib ħafna kliem ta' nisel Romanz bħal, ngħidu aħna: paċenzja, paċi, padrun, paġna, pagun, pajp, pala, panew, papa, paragun, paroli, parti, passiv u patri. Naturalment, il-konsonanti P hija ta' orġini Romanza però tikkorrispondi mal-ħoss imniffes tal-ittra B li hija Semitika. Pereżempju, fil-kelma "bieb", fejn l-aħħar b tinstema' p. Taħt din l-ittra, insibu wkoll lista ta' verbi Romanzi bħal: ippassja, ippenetra, ippersegwita, ippropona, ippompja, ipprova, ippurifika u ippulixxa.

m) Aquilina jagħti wkoll tagħrif dwar numri, dati, ħinijiet, qisien, muniti u piżijiet kif ukoll lista toponomastika ta' pajjiżi tad-dinja, ta' bliet ewlenin Ewropej u oħrajn ta' bliet u rħula Maltin u Għawdxin, kif ukoll lista ta' ismijiet ta' persuni. Imbagħad, fl-erba' volumi bl-Ingliz, insibu ħafna ripetizzjonijiet ta' kliem li deher fl-ewwel żewġ volumi kif ukoll għadd ġmielu ta' kliem ġdid li qatt ma deher qabel. Hawnhekk, ser nagħti lista twila ta' kliem li ma nsibux fl-ewwel żewġ volumi.

a) agribusiness, agronomy, animal husbandry, absent

minded, all rounder, atrium, auricle, armingier, assurgent, attic, air brush, astronavigation, annuity, augment, annulus, antibody, alien, arbor, armchair theatre, apse, anode, army ant u aerofoil.

b) birth control, beta blocker, black body, boson, bruxism, black magic, black out, boulder, bisector, bandana, banner, black fin, brill, bulkhead, bleacher u borazon.

c) countdown, capsule, credit card, chimera, chromatid, clone, curtain raiser, cowl, crosier, commodity, culvert u colour code.

d) daddy longlegs, diptera, drone, drugstore, deontic, deontology, donor, duct, dry plate, donga, downtown, dolerite, dodecahedron, direct speech, diapers u domino.

e) electric eel, elver, electron beam, excise, e-mail, espresso, exposure, entrapment, end game, eigen frequency, expectorant, escape velocity, europium u foreign exchange.

f) freehold, franglais, first reading, flow chart, first aid, frequent pulse, food processor, friction disc, foliation, cloud formation, forecast, fire power u firestone.

M'għandix għalfejn nagħti lista tal-alfabet kollu għax l-iskop huwa biex nagħti ħjiel ta' x'tip ta' kliem ġdid insibu fl-erba' volumi tal-Ingliz. Naturalment, ċertu kliem tista' ssibu taħt ittri oħrajn. Imbagħad, Aquilina jagħti wkoll lista bl-Ingliz u bil-Malti ta' pajjiżi tad-dinja li huma membri tan-Nazzjonijiet Uniti u, mill-isem tal-pajjiż, joħroġ ukoll l-aġġettiv bit-tifsira tal-ilsien tal-pajjiż jew tan-nies li jgħixu fih. Insibu wkoll lista ta' ismijiet tal-ibliet tal-pajjiżi Ewropej u tal-kontinenti, pereżempju:

America - L-Amerika - American – Amerikan;
Australia - L-Awstralja - Australian – Awstraljan;
The Bahamas - Il-Baħamas - Bahamian – Baħamjan;
Belgium - Il-Belġju - Belgian – Belġjan;
Canada - Il-Kanada - Canadian – Kanadiz;
Egypt - L-Eġittu - Egyptian – Eġizzjan;
Europe - L-Ewropa - European - Ewropew.

Id-dizzjunarju tal-Professur Aquilina huwa teżor kbir mhux biss għall-Maltin u l-Għawdxin li jgħixu f'dawn il-gżejjer imma anki għal dawk li jgħixu barra minn Malta, bħalma huma l-emigranti fl-Awstralja, fil-Kanada, l-Ingilterra u f'pajjiżi oħrajn, imferrxin mad-dinja. Nemmen li kulhadd għandu jkollu kopja tas-sitt volumi ta' dan id-dizzjunarju, speċjalment kull min jaħdem fil-qasam lingwistiku, tradutturju, akkademiku, letterarju jew professjonali. Il-ħasra hi li, maż-żmien, l-ilsien jinbidel waqt li d-dizzjunarju jibqa' kif ikun. Sadattant, jibqa' jkollu l-iskop li jaqdi lil min ifittex it-tifsir tal-kliem waqt il-qadi ta' dmirijietu. Jalla dan l-iskop jibqa' jintlaħaq għal ħafna żmien, forsi sakemm tinħass il-ħtieġa li jiġi kkompilat dizzjunarju ġdid li jkun jirrifletti l-iżvilupp li jkun sar fil-Malti permezz taż-żieda ta' neologizmi godda li jibqgħu jidhlu fil-Malti u jsiru parti minnu. Nemmen li dan għad ikun xi haġa *online* għax lil hemm miexja t-teknoloġija lingwistika.

L-anzjani u l-pajsagġi ta' dari

Kitba ta' Patri Mario Attard OFM Cap



Xi żmien ilu, kelli l-grazzja nsegwi kors mill-aktar interessanti *online* fuq l-Enciklika tal-Papa Frangisku, *Laudato Si*, li tithaddet dwar il-harsien tad-dar komuni; id-dinja tagħna. Irrid ngħid li dan il-kors tabilhaqq interessanti aqta' kemm bih il-Mulej fetahli orizzonti godda! Ibda biex, dwar l-anzjani fir-relazzjoni tagħhom mal-ambjent! Għax hemm rabta qawwija bejn l-anzjani u l-ambjent naturali!

Fil-verità, meta wiehed jaqra sewwa l-Enciklika *Laudato Si*, kulma jsib hu biss żewġ referenzi diretti għall-anzjani. Madankollu, it-tnejn li huma, diġà fihom oċejan sħiħ ta' tagħlim. Dan għax, fil-qalba tal-qalb tagħhom, it-tnejn li huma joħduna, anzi, b'qawwithom kollha, jiġbduna, lejn l-importanza tal-ambjent naturali tagħna. L-ewwel li jitla' fuq l-*iscreen* hu l-ambjent naturali. F'kelma waħda, il-pajsagġ! Fil-fatt, fl-Enciklika tiegħu dwar id-dar komuni tagħna l-bnedmin, il-Papa Frangisku jithaddet fuq dan il-pajsagġ naturali meta jgħid: *F'hafna nhawi tal-pjaneta, l-anzjani jiftakru b'nostalgija l-pajsagġi ta' dari li issa jidhru mirduma taht munzelli ta' żibel mixhūt 'l hawn u 'l hinn.*

Personalment, insir aktar konxju ta' dak li kiteb il-Papa kull darba li ngħaddi minn fejn kien joqgħod l-għażiż nannuwi li halla dan il-Wied ta' Dmugh fl-għomor sabiħ ta' 93 sena u erba' xhur skorruti. Meta ngħaddi minn fejn kien joqgħod hu, illum ma narax hliet blokki mostrużi ta' appartamenti! Inħares biss lejhom jaqbiżli d-dmugh! Fejn hi d-dar tradizzjonali Maltija? X'sar minnha r-remissa? Fejn hu l-ħajt tas-sejjieħ li, fis-sajf, in-nannu, għall-ħabta tal-erbgha ta' waranofsinar, kien jaqsam herqan it-triq biex imur joqgħod għad-dell frisk tiegħu fuq dak is-siġġu ta' lewn *beige*? Anki dak min jaf x'sar minnu miskin!

Insemmi biss hjiel mill-gmiel li kien hemm fil-madwar ta' fejn kien joqgħod nannuwi u diġà ġismi qed iqum xewk xewk u, minn għajnejja, aqta' kemm qed ilehħ u jgħelben dmugh! Dan għax, mal-pajsagġ naturali tagħna li, b'qasma ta' qalb, illum, xi wħud minnu nqered hesrem u, f'xi każi, għalkollox, hemm marbuta katina ta' grajjiet! Liema grajjiet ifakkru b'tant għozza biżibilju ta' waqtiet sbieħ ta' ferħ, paċi u ta' hafna ħolm sabiħ! Għax, jekk l-arja li konna niehdu

għewwa fina kienet daqshekk safja, dan żgur għax l-ambjent naturali kien safi; mingħajr żvilupp irresponsabbli li jħares biss lejn il-but u mhux lejn il-qlub!

U, kull darba li ngħaddi biswit il-post fejn kien joqgħod nannuwi, inhossni ċert li din l-esperjenza jgħaddu minnha l-anzjani kollha li jfettlilhom idawru ħarsithom lejn fejn kienu trabbew huma. X'għafsa ta' qalb meta, minflok dik il-balluta, il-ħarruba, iż-żebbuġa, il-ħawħa, il-laringa u x'naf jien, isibu biss ħajt iebes samm tal-ġebel, mingħajr ħajja! Dan il-ġebel jista' qatt xi darba jagħtik in-nifs, l-ossigenu u jeħilsek minn dak li huwa tossiku?

Barra minn hekk, il-pajsagġ naturali jfakkar lill-anzjani fil-grajjiet helwin ta' tfulithom. Xi ġmiel, meta konna nistahbew wara dik is-siġra! U kemm konna nigru fl-għelieqi! Daqqa nidhlu fl-għelieqi ta' dak ir-razzett u daqqa f'tal-iehor! U kemm konna nigbru fjuri sbieħ! Jew inkella, meta kienet tagħmel ix-xita, konna nimlew il-ġewlaq bil-bebbux li konna nsibu billi nqallbu l-ġebel! Biex ma nsemmux ukoll meta konna mmorru sal-baħar u, il-missier jew iz-ziju, kien joħroġ bil-ħgieġa għar-rizzi! Inkella kien jogħdos għalihom! U kemm konna mmorru ngħumu bil-basktijiet imburgati bil-ħobż biż-żejt, bit-tadam, bil-kappar, bil-basal u bil-ġobon tal-bżar! Jew ħobż mimli gbejniet friski!



Għalkemm għadda hafna żmien minn fuqhom, dawn il-waqtiet għadhom sal-lum jimluna bil-ferħ kull darba li naħsbu fihom u kull darba li ngħaddu minnhom bil-karozzi tagħna flimkien ma' wliedna u ma' wlied uliedna għal dik id-dawra sabiħa tal-Ħadd waranofsinar. Xi ġmiel, meta nħarsu lejn dawn il-postijiet li jagħtuna tant paċi f'qalbna għax ifakkruna fl-innoċenza, fis-semplicità, fil-ferħ u fl-għaqda li kellna bejnietna meta konna żgħar!

U ahna, li forsi għadna ma ngħoddux ruħna mal-kategorija tal-anzjani, kif qal il-Papa Frangisku fl-Enciklika tiegħu, ejjew nisguraw li, lill-anzjani tagħna, qatt ma nwarbuhom għax forsi m'għadhomx jistgħu jaqdu l-interessi tagħna iżjed imma nfittxu li, kemm nistgħu u kemm nifilhu, inlaqqgħuhom ma' dawn il-pajsagġi ta' dari li tant iferrħuhom għax jimlewhom bit-tama tal-valuri li ma jispiċċaw qatt!

Żewġ minuti kollox

F'żewġ minuti, l-anzjan attiv, Franky Piccinino, jirrakkonta erba' ċajtiet

Wieħed daħal għand tabib tal-ġhajnejn u qallu: “Dott, ma nafx xi ġrali imma qiegħed nara kollox doppiju!”

It-tabib qallu: “Poġġi bilqiegħda!” u l-pazjent kien pront staqsieh: “Fuq liema wieħed?”

Wara li t-tabib inivistah u għamillu operazzjoni żgħira f'ġhajnejh, il-pazjent qallu: “X'jien obbligat Dott?”

“Erbgħin ewro,” qallu t-tabib.

Il-pazjent tah karta ta' ġhoxrin ewro u qabad ħiereġ 'il barra. It-tabib qallu: “Hawn karta waħda ta' ġhoxrin ewro tajtni!” u l-pazjent qallu: “Mela ma fejjaqtnix, għax jien tnejn qed narahom!”

U t-tabib kompli jgħidlu: “U għandek ħames ewro tas-sigġu wkoll.”

U l-pazjent wiegħbu: “Dak tajjeb kieku għax dawx is-sigġijiet għogħbuni. Allura jekk noħodhom it-tnejn, ma tnaqqaslix xi haġa?”

Nemla rifset iljunfant u, billi kienet nemla edukata, kienet pronta qaltlu: “Skuzani! Wegġajtek?” “Ma jimpurtax,” qalilha l-iljunfant; “ma stajt kont jien?”

Anzjan mar ġita sa Londra u, waqt li kien hemm, daħal jara l-Mużew tal-Istorja. Dam idur u, sa fl-aħħar, beda jgħajja. Kien hemm pultruna sabiħa lewn id-deheb, miksija bid-damask aħmar u mar poġġa bilqiegħda fuqha. Fil-pront, ġie jiġri kustodju bl-uniformi li, bil-ħatfa, qallu: “Mister, qum minn hemm għax dik il-pultruna favorita tar-Reġina Vittorja!”

“Titbaqbaqx sieħbi,” qallu l-anzjan, “jekk tiġi, ibqa' ċert li ncedilha!”

Wieħed daħal jiekol f'*restaurant*. Meta ġabulu l-ewwel platt, bi stagħgib kbir, għajjat: “Waiter, hawn dubbiena fil-brodu!”

Il-waiter, mifxul, qallu: “Mhux tort tiegħi; issib li l-kok ma nehhihomx kollha!”

**IL-KUNSILL NAZZJONALI TAL-ANZJANI
JAWGURA LILL-OMMIJET KOLLHA
L-ISBAH XEWQAT
F'JUM L-OMM**



RAPPORT AMMINISTRATTIV TAS-SENA 2023

Waqt il-Laqgħa Ġenerali Annwali tal-Kunsill Nazzjonali tal-Anzjani li saret fl-14 ta' Marzu 2024

Mill-ewwel laqgħa tal-Kunsill li saret f'Mejju tal-2024, wara l-Assemblea Ġenerali Annwali sal-lum, saru b'kollox 10 laqgħat, għax fix-xahar t'Awwissu ma saretx laqgħa. Il-laqgħa ta' Novembru saret ġewwa Ghawdex. Minn żmien għal ieħor kien ikun hemm ukoll laqgħat straordinarji minhabba li l-laqgħa ta' darba fix-xahar ma kienx jintlaħaq ix-xogħol kollu, apparti dan kien hemm ukoll laqgħat b'Sotto Kunitati.

L-attendenza tal-membri għal-laqgħat matul is-sena kienet tajba. (ara Appendiċi A).

Is-Sena 2024 kienet sena bħal snin oħra ta' qabilha fejn il-President flimkien mall-Eżekuttiv u l-membri tal-Kunsill ħadmu id f'id flimkien bi shiħ.

Fost il-ħidmiet li wettaq il-Kunsill, attendejna laqgħat u stedinet ma' diversi entitajiet, *seminars*, u konferenzi. Attivitajiet mill-Gvern, mill-Partit Laburista, mill-Partit Nazzjonalista. Laqgħat mall-MEPs, ċerimonji u stedinet għal serati Kommemorativi, u għal laqgħat Ġenerali Annwali ta' Għaqdiet Affiljati mal-Kunsill, kif ukoll tal-AGE Platform Europe, ġewwa Brussell.

Laqgħat oħra ta' ħidma u importanza għal Kunsill kienu, laqgħa ta' konnoxxenza u ħidma mal-Eċċellenza Tagħha Dott. Myriam Spiteri Debono, President ta' Malta. Il-Kunsill talabha jekk jogħġobhiex li ggedded il-Patroċinju Tagħha fuq-il-Kunsill Nazzjonali tal-Anzjani, u li fejn l-E.T., aċċettat imedjatament. Is-Sur Peter Paul Bonnici, bħala President u inrappreżentanza tal-Kunsill Nazzjonali tal-Anzjani, irringrazzja u qalilha li jestendi id-disponibilità ta' dan il-Kunsill, biex fejn ikun hemm il-bżonn, jestendi il-ħidma għal servizz mitlub.

Mall-E.T., tkellimna rigward l-isem tal-kelma ANZJAN li mhix qiegħda mnizzla fil-kostituzzjoni. Din hija importanti li l-kelma ANZJAN tkun imnizla għax magħha jkun hemm ħafna *strings attached* li jagħtu aktar saħħa lil-anzjan. Bħalma wieħed għandu d-dritt tal-edukazzjoni, dritt ta' xogħol eċċ., ser ikun hemm ukoll dritt tal-anzjanli jimxi ma' prinċipji bażiċi fuq ċertu jedd, saħħa, li l-anzjan li jibqa' jahdem wara l-età tal-irtirar. Id-diskriminazzjoni ta' età u l-abbużi li anzjan ikun qiegħed isofri, u li l-azzjoni trid tittiehed fil-ħin u mhux id-dritt tal-Anzjan jispiċċa fuq l-ixkaffa. Din ser tkun pass validu ħafna. Il-President ta' Malta wegħditna li għandha tagħmel laqgħat mall-Ministru tal-Finanzi, il-Ministru tas-Social Policy u l-Ministru tal-Gustizzja. Offriet ukoll li terġa' tiltaqa' ma' membri tal-Kunsill biex jikkellmu rigward il-pensjonijiet tal-Pre 62 u mill-liema klawnsola tal-ligi toħroġ u l-aħħar rapport tal-Pension Working Group ta' 2020.

Laqgħat kontinwi kienu mall-Ministru għas-Saħħa u l-Anzjanità Attiva, l-Onorevoli Dr Jo Etienne Abela MD, MPhil, MRCS, FRCS, FEBS, MP, u mas-Segretarju Parlamentari għall-Anzjanità Attiva, l-Onorevoli Dr Melcolm Paul Agius Galea MD, MP, fejn sibna appoġġ kbir minnhom.

Il-President, is-Sur Peter Paul Bonnici, u s-Segretarju Internazzjonali, Dr Anthony De Giovanni, li kienu gew nominata mill-membri tal-Kunsill biex ikunu fuq il-Bord tal-Kummissarju għall-Anzjani, attendew għal diversi laqgħat mall-Kummissarju Dr Alexander Attard, kif ukoll għas-Seminar, imtella' mill-Kummissarju tal-Anzjani, bl-isem "*Transforming Care for Older Adults in Malta*", li ġie mistieden il-Kunsill kollu u li fejn il-President, is-Sur Peter Paul Bonnici u s-Segretarju Internazzjonali, Dr Anthony De Giovanni ġie mistieden biex jiehu sehem fil-panel, fejn is-Sur Peter Paul Bonnici ma setgħax j'attendi minhabba li kien insiefer.

F'Novembru meta saret il-laqgħa tal-Kunsill f'Għawdex, gew organizzati laqgħat oħra, waħda mall-Eċċellenza Tiegħu, Mons. Anton Teuma, Isqof ta' Għawdex, li saret ġewwa l-Kurja tal-Isqof. Fil-laqgħa mal-Isqof ta' Għawdex, gew diskussi temi purament li jolqtu l-Anzjani kemm dawk Għawdxin u kemm dawk Maltin.

Fost suġġetti diskussi, kien hemm id-diffikultajiet li jitaqgħu magħhom illum l-anzjani, punt minnhom huwa li biex wieħed jinqeda jrid ikun intiz fl-użu ta' teknoloġija kemm mall-banek, ma' dipartimenti tal-gvern, eċċ. eċċ... Is-solidarjetà tal-anzjani, il-ħtieġa ta' komunikazzjoni attiva, it-trażmissjoni tal-anzjani mall-familjari tagħhom u l-importanza li l-anzjani jkunu involuti aktar attivament fil-komunità.

Laqgħa oħra li kella sirr kienet mal-Ministru għal Għawdex, L-Onor. Clint Camilleri, fejn din il-laqgħa ma saretx minhabba

impenji oħrajn tal-Ministru.

Il-laqgħa tal-Kunsill saret fl-Uffiċċju tal-Ministru tas-Saħħa u l-Anzjanità Attiva, l-Onor. Dr Jo-Etienne Abela, li għoġbu jilqa' t-talba tal-Kunsill biex nagħmlu l-laqgħa tagħna f'wahda mis-swali tal-Uffiċċju tiegħu. Din is-sena waqt l-elezzjoni tal-MCESD, il-Kunsill rnexxilu li jkun ukoll fuq MCESD.

Irċevejna minn għad sostanzjanli tal-Għaqdiet Affiljati li huma Vo, fejn issubmittjaw il-formola tal-MCESD. Ringrazzjament, apprezzament u informazzjoni lil dawk kollha li wrew fiduċja fil-President is-Sur Peter Paul Bonnici, li nominawh, biex issa l-Anzjani jkollhom vuċi fl-MCESD.

Issa il-President, is-Sur Peter Paul Bonnici beda jattendi l-laqgħat ukoll ta' *Civil Society Committee*.

Fost laqgħat oħra li attendejna u fidmiet li hadna sehem attiv fihom huma:

Membri mill-Kunsill u membri mill-Għaqdiet Affiljati mall-KNA, ipparteċipaw permezz ta' *focus group* mas-Sur Spiteri Gingell, dwar *National Strategy for Poverty and Social Inclusion 2025-2035*.

Laqgħat u fidmiet kontinwa mas-Sur Mark Musù rigward, it-tnehhija tal-anomaliya *pre 1962* u l-*modus operandi* sena, sena kemm il-pensjonati kollha jigu ugwali, halli nikkoreġu qabel il-baġit li jmiss u mhux wara. Dwar il-proġezzjoni tal-*cost of living bonus* jigi l-istess għal dawk il-pensjonanti mill-2009, u dwar id-deduzzjoni tal-pensjoni meta jkun f'dar tal-anzjani. Saru wkoll laqgħat mall-Ministru tal-Finanzi, l-Onorevoli Clyde Caruana fuq dan rigward.

Saru laqgħat ma' CEO ta' Transport Malta, rigward lincenzji tal-vetturi, l-effett fuq l-assigurazzjoni, Rotta diretta TD – bil-flus u mhux b'xejn, *Fast Ferry* tiġi b'xejn lill-Anzjani u karozzi tal-linja (*over crowded*).

Laqgħa ma' Prof. Andrew Azzopardi, Dr Christian Borg, u Dr Maria Aurora Fenech mill-Fakultà għall-Benessri, rigward **iċ-Centri ta' Matul il-Jum u l-Impatt fuq l-Anzjani fil-Komunità.**

Il-President, is-Sur Peter Paul Bonnici, kien mistieden u anka biex jitkellem fil-laqgħa tal-Kabinet Anzjanità Attiva, li giet imtella' mill-Onorevoli Melcolm Paul Agius Galea, Segretarju Parlamentari għall-Anzjanità Attiva

Bagħatna il-*Manifest tal-AGE Platform Europe* lil Kandidati kollha qabel Elezzjonijiet għall-Parlament Ewropew 2024. U kellna laqgħat ukoll ma wħud minhom.

Attendejna l-*International Women's Day Conference* tal-NCPE, u Konferenza Annwali tal-NCPE. Kif ukoll saret laqgħa mas-Sinjura Renee Laiviera.

F'Awwissu l-Kunsill bagħat il-Proposti *Pre Budget Document 2025*, lid-Divizjoni għall-Affarijiet tal-Baġit, fil-Ministeru għall-Finanzi. Fejn il-Kunsill ippropona dawn il-punti:

- Allokazzjoni biex jinbada proċess ta' *Age Mainstreaming* fuq il-linji gwida ta' Nazzjonijiet Uniti.
- Li jsir provediment biex l-anomanija tal-1961/62 tiġi indirizzata fi żmien sentejn.
- Isiru miżuri li jsostnu l-edekwatezza ta' dħul tal-anzjani komparabli mal-*Minimum Wage*. Dan għandhu jwassal biex jigu introdotti l-*Living Wage* u *Living Pension*. Għaldaqstant għandu jkun hemm rappreżentanza tal-anzjani fil-*Pension Working Group*.
- Li jsiru skemi infrastrutturali biex jinholqu żoni li jkunu tajbin għal kull età (*Age Friendly*).

Sar ukoll **aġġornament tal-AGE Task Forces 2024**, fejn gie konkluz li dawn il-membri aċċettaw li jkunu fuq dawn it-Task Forces:-

Is-Sur Josiah Grech fuq l-*Age-Friendly Environment*

Dr Anthony De Giovanni fuq l-*Adequate Income & Social Inclusion*

Is-Sur Emanuel Deguara fuq id-*Dignified & Healthy Ageing* u

Is-Sur Peter Paul Bonnici fuq l-*Employment & Participation*

Fl-1 ta' Ottubru ġejna mistiedna minn għand il-Caritas, fejn attendejna għaċ-Ċelebrazzjoni Ewkaristika ċelebrata mill-E.T. l-Isqof Joseph Galea Curmi, fl-Okkażjoni tal-55 Anniversarju, fil-Jum Internazzjonali tal-Anzjani

Laqgħat u avvenimenti oħra li hadem u attenda s-Segretarju Internazzjonali tal-Kunsill, Dr Anthony De Giovanni, ġewwa Brussell huma:

l-Assemblea Ġenerali Annwali tal-*AGE Platform* u Konferenzi Annwali.

Avveniment fil-Parlament Ewropew fejn gie pprezentat il-*Manifest Elettorali tal-AGE*. Dr Anthony De Giovanni ppropona li għal linqas tiġi maqluba *short version* bil-Malti.

Il-Jum Internazzjonali tal-Anzjani, avveniment tal-*AGE* fil-Parlament Ewropew u li nfetħ minn Dr Anthony De Giovanni, bħala *Acting President*.

Diversi Konferenzi *on-line* dwar l-*Ageism* li f'uħud minnhom ha sehem fihom hu stess.

Fl-*Open-Ended Working Group on Ageing*, fejn għal-ewwel darba mit-twaqqif tan-Nazzjonijiet Uniti, ġew rakkomandazzjonijiet

li jinkludu abbozzi ta' Konvenzjonijiet Internazzjonali dwar id-drittijiet tal-Anzjani.

Dr Anthony De Giovanni, appart li huwa s-**Segretarju Internazzjonali** tal-Kunsill, huwa wkoll l-Viċi President tal-AGE Platform. F'Ottubru tas-sena 2024 reġa' ha l-hatra għat-tieni mandat bħala Viċi President tal-Age b-90% tal-voti u xejn kontra. Il-Kunsill Nazzjonali tal-Anzjani flimkien mall-Għaqda Nazzjonali tal-Pensjonanti u Nanniet Malta li huma wkoll membri attivi ħafna fl-AGE Platform u l-kandidatura għall-Viċi Presidenza ta' Dr De Giovanni sabet l-appoġġ sħiħ tagħhom.

Minn hawn nifirhulu għal dan l-unur u għal ħidma tiegħu.

Din is-Sena kellna s-**shubija** ta' Affiljazzjoni ta' Assoċjazzjoni oħra mall-Kunsill, li din hija l-assoċjazzjoni Veterani Forzi Armati ta' Malta, biex b'hekk il-KNA issa għandu 22 Għaqda/Assoċjazzjoni Affiljati.

Ħidma oħra li jagħmel il-Kunsill huwa l-*Magazine* 'L-Anzjani Llum', fejn minn din is-sena kellna domanda għal aktar *magazines* minn 2,100. Kellna inżiedu l-ammont tal-istampar għal 2,500 kopja. Dan ifisser aktar spejjes u aktar pustaġġ, appart li għoli eseġerat ta' kif għolew il-prezzijiet tal-posta.

Dan il-*magazine* jiġi mqassam lil Kunsilli Lokali, Djar tal-Anzjani, Ċentri ta' Matul il-Jum, Għaqdiet Affiljati mall-KNA u persuni individwali. Dan il-*Magazine* nipublikawh kull 3 xhur u naraw li jkun dejjem aktar attraenti u jinqara aktar faċli minn fost l-anzjani Maltin u Għawdxin. Minn hawn għan-nom tal-Kunsill niringrazzja lill-Editor, is-Sur Vincent Piccinino, għall-ħidma u l-appoġġ li dejjem wera fil-Kunsill għalkemm muhwiex membru. Niringrazzja lill-*Board* Editorjali, u s-Segretarja Amministrattiva s-Sinjura Marica Attard Cassar, li tgħamel il-biċċa l-kbira tax- xogħol minn dan il-*Magazine*, lis-Sur Josiah Grech, li barra li huwa wkoll qiegħed fil-*Board* Editorjali, jieħu ħsieb is-sit elettroniku billi jagħgorna il-*Website*, il-*Facebook page* tal-Kunsill, kif ukoll *Instagram* u *Twitter*. Nixtieq ukoll nieħu din l-okkażjoni biex niringrazzja lil dawk kollha li taw xi donazzjoni u lil kontributori li jiktbu fuq il-*Magazine* fejn niringrazzjahom ukoll tal-kontribut li jagħtu bil-kitbiet tagħhom.

Ma nistax nagħlaq mingħajr ma nizzī ħajr lill-membri kollha tal-Kunsill tax-xogħol siewi tagħhom u l-għajjnuna li dejjem sibt minnhom fil-qadi ta' dmirijiet bħala Segretarju. U fl-aħħar, imma żgur mhux l-inqas, ħajr lis-Segretarja Amministrattiva, is-Sinjura Marica Attard Cassar, għax-xogħol u l-appoġġ li dejjem tagħti lill-Kunsill u l-għajjnuna li jien personalment dejjem sibt minnha.

Grazzi
Raymond Cardona
Segretarju Onorarju



Il-Kunsill Nazzjonali tal-Anzjani
jawgura lill-Missirijiet kollha
fil-Jum iddedikat għalihom
ta' JUM IL-MISSIER





The candle

A story by Liz Bajada

One day last week, after the sun had set, I decided to go out for a walk. The weather was slightly cooler after the long hot summer and this encouraged me to do the thirty-minute brisk walk which always managed to calm me down and relax me; especially, after a hard day's work at the office.

I was doing my usual round when, just across the road, I noticed a dim light coming from an unobtrusive place behind the village church. I had never noticed it before, most probably, because, usually, I go out earlier, when it is still

light. To satisfy my curiosity, I crossed the road and gently opened a glass door. There was no one inside. The dim light that had attracted my attention came from a spotlight over the doorway and was directed onto a table on which stood a gold monstrance containing the Host, accompanied by two red candles, one on each side. So, this was a tiny chapel. The atmosphere inside was so peaceful and quiet that, automatically, I sat on one of the four empty chairs and stared at the holy items on the table. Suddenly, my attention was attracted by one of the candles which started flickering vigorously. I smiled as this brought back recollections of an evening when I was about eight years old; memories that are still very vivid in my mind.

Mother used to insist that homework was to be done on the dining room table as this gave her the opportunity to supervise what was going on from the kitchen. Both my sister and myself shared the same table. Should an argument arise, she would nip it in the bud. It was on a cold and rainy winter evening. All the windows and doors were shut to keep out the cold but, before we had time to finish our work, the lights went out and the house was left in pitch darkness. Automatically, my sister and I snatched each other's hand for support and comfort. But we did not have to wait long as mother soon came out of the kitchen carrying a lighted candle.

"What are we going to do, mum?" asked my sister. "We still have to finish our work for tomorrow!"

"No problem," I replied rashly. "Until the light is back, we can always watch television!"

"Idiot!" came my sister's reply. "How can you watch the telly without any electricity?"

But, before I could find a suitable retort, my mother put the candle in a glass and placed it between us.

"Now", she said, "you can both finish your homework and, when you are ready, I will tell you how important candles were to us during my childhood."

Mother was a great storyteller and, so, we quickly finished our work, packed up the books and joined her in the kitchen where a few more candles had been lit. We soon learnt that mother, who had lived her childhood during the Second World War, most times had to do her homework by candlelight as families had to turn any lights off in the evening, especially during air raids. She pointed out that, at that time, candles were on the precious items' list as, during the war, everything became scarce; even food items. In spite of this inconvenience, somehow, mum still loved working by candlelight as it made her feel cosy and safe. "You see," she said, "the small flickering light, shining in that darkness, gave me a sense of safety. It brightened my small world, shutting out all the dark and dreadful things that were happening outside. In life, one tends to take good things for granted and we only realise how precious they are when we no longer have them." I looked at the candles that stood on the kitchen table and realised what mother meant. Their light was shining on the three of us gathered there. It was a wonderful feeling! Automatically, I embraced my sister who was sitting next to me. She returned my affection by giving me a kiss and a gentle squeeze. True, there was darkness around us but that small light tied us together.

Suddenly, the electricity was back and the room was flooded with light. At that point, mother blew out the candles and said, "Come on you two! Prepare the table for dinner because father will soon be back from work and he would be hungry."

As I sat there, in that small chapel recalling that evening, I shifted my gaze onto the tiny host in the monstrance and thought that we are, indeed, very lucky to have a *light* always shining to guide our way; a candle which we, very often, tend to ignore but which is always there to brighten our lives; a lighted candle which we take so much for granted!

I stood up, thanked Him for being always there for us, opened the glass door and slowly walked out with a sense of gratitude and, why not? a sense of complete and utter happiness too!

Is-Surmast Joseph Abela Scolaro

1910-1979

Kitba ta' Peter Paul Ciantar



Kull min iħobb il-marċi antiki (tas-snin sittin u sebghin) u, speċjalment, jekk huwa mill-Ħamrun, żgur jiftakar lis-Surmast Joseph Abela Scolaro li miet fis-27 t'April, 1979. Kellu biss disgħa u sittin sena. Twieled fid-9 ta' Frar, tal-1910. Lill-Ħamruniżi, s p e ċ j a l m e n t l-ammiraturi tal-Banda San Gejtanu, ħallielhom diversi

marċi tal-festa li għadhom ħajjin sal-ġurnata tal-lum, bħal, *Appassionata* u *Santiago di Cuba*. Ħallielhom ukoll l-Innu tal-Banda imma, fuq kollox, fl-1947, ikkompona għalihom l-Innu l-Kbir; kantata f'għieh San Gejtanu, li tindaqq f'okkażjonijiet speċjali, bħal xi anniversarju. Missieri (Alla jaħfirlu) dejjem kien jgħidli li dan l-innu huwa xi ftit twil imma sabiħ ħafna u li fih stoffa mużikali mill-aqwa. Jiddispjaċini li qatt ma smajtu. Is-Soprano Hilda Mallia Tabone kienet interpretatu u kienet tgħid li fih versi tal-poeta u ħabib ta' Abela Scolaro, Dun Frans Camilleri. In-neputija ta' Hilda, is-Soprano Miriam Gauci, kantatu wkoll.

Lis-Surmast Abela Scolaro kont nafu bis-saħħa ta' missieri, Karmenu, li daqq ħafna miegħu għax, kull fejn kien ikun Abela Scolaro, kont issib lil missieri bit-tromba baxxa. Fil-fatt, anki meta Abela Scolaro kien Surmast tal-Banda Leone tar-Rabat, Għawdex, missieri kien idoqq miegħu. Abela Scolaro kien jirrispettah lil missieri u missieri kien jirrispetta lilu. Niftakru jgħidli li s-Surmast Scolaro kien jaf il-pjanu sew u naħseb li għalhekk il-kompożizzjonijiet tiegħu fihom armonija tajba għax imnebbhin mit-tastiera tal-pjanu.

Għalkemm isem is-Surmast Joseph Abela Scolaro huwa marbut l-aktar mal-Każin tal-Banda San Gejtanu, li tagħha kien Direttur bejn l-1943 u l-1972, huwa kien ukoll Surmast Direttur tal-Banda Unjoni ta' Ħal Luqa, tal-Banda Maria Mater Gratiae ta' Ħaż Żabbar u tal-Banda Leone tar-Rabat, Għawdex. Jien, l-aktar li nafu kien meta kien Surmast tal-Banda Unjoni ta' Ħal Luqa, fi żmien Ċensu tat-Trumbun. Dan Ċensu kien ġuvni minn Ħal Luqa li kien jgħix biss għall-każin u għall-Banda Unjoni u kellu mħabba kbira għall-mużika tas-Surmast Scolaro. Niftakru jgennien lil missieri bil-marċi l-godda u x-xogħlijiet l-oħra ta' Scolaro u illum nistaqsi, tgħid x'sar minnha l-mużika ta' Scolaro? Għax, ħlief għal xi ftit marċi tal-festa, ma nisimgħu xejn aktar. Naturalment, l-Innu

tiegħu għall-Banda San Gejtanu twieled biex ma jmut qatt. Niftakar meta qrabatu pprezentaw lejla f'għiehu fir-*Radio City*, il-Ħamrun. Ippreżenta din is-serata Norman Hamilton. Jien kont hemm imma, tant għaddew snin, li nsejt ħafna mid-dettalji.

Bħala innijiet kbar, Abela Scolaro kkompona wkoll ta' Sant' Andrija, tal-Madonna taċ-Ċintura u tal-Madonna tal-Grazzja. Dun Frans Camilleri kien qisu l-id il-leminija tiegħu għax kien joħloqlu vrus mill-isbaħ li donnhom kienu jispirawh. Fost il-kitbiet ta' Dun Frans Camilleri li Abela Scolaro mmużika, insibu *Lil San Pawl Appostlu* li kien l-innu għaċ-Ċentinariju ta' San Pawl tas-sena 1960. Dan l-innu kien rebbieh f'kompetizzjoni; innu tassew sabiħ u għadu jitkanta. Insemmi wkoll l-innu li jitkanta spiss fil-knisja, *Quddiemek hawn miġbura*.

L-ewwel impressjoni diretta tiegħi mas-Surmast Abela Scolaro kienet fil-bitha tal-Każin tal-Banda Unjoni ta' Ħal Luqa. Kont mort hemm għall-prova mal-banda flok missieri. L-ewwel li laqatni kienet il-kalma tiegħu; il-kalma li kienet tirrenja fih kienet tidher u tinħass sewwa. Kollox bil-kalma, jidderiegi bilqiegħda imma, xhin irid l-effetti qawwijin, kien iwarra is-siġġu minn tahtu, joghla 'l fuq u, bil-bakketta f'idu, iġieghlek toħroġ l-effetti li ried. Qed niftakar dan ix-xenarju ċar daqs il-kristall minkejja li għaddew ħafna aktar minn ħamsin sena. Nostalgija shiħa! Niftakru fin-noti sbieħ tal-*crescendo fit-tone poem, Finlandia*, ta' Jean Sibelius, imzejna b'dik iż-żiffa sajjfa fil-bitha tal-każin, ftit granet qabel il-Festa ta' Sant' Andrija. Naħseb li kien hawn li s-Surmast Abela Scolaro nduna bija u, forsi, anki xebbahni ma' missieri għax, meta ried effett qawwi, sabu. Deher kuntent, avolja kont għadni daqsxejn ta' żarmuġ. Għadda ż-żmien u, fl-ewwel snin tal-karriera tiegħi bħala ġurnalista tat-*Times*, stedintu għal intervista. Ridt ingħibu fil-paġna tiegħi ta' kull ħmistax, *Classical Music Notes*, paġna li introduċietni mal-qasam mużikali.

Is-Surmast Abela Scolaro kien minn familja ta' mużiċisti. Missieru, Carmelo, li minghandu ħa l-ewwel tagħlim tiegħu, kien surmast ta' diversi baned. Kien ukoll il-fundatur tal-Banda tal-Istitut San Ġuzepp. Ma' din il-banda, ibnu Joseph beda l-karriera tiegħu fil-qasam tad-direzzjoni. Barra lil missieru, kellu wkoll lil zijuh, Salvatore, li wkoll kien surmast tal-Banda San Gejtanu. Kellu wkoll membri oħrajn tal-familja tiegħu li kienu midhla tal-mużika u tat-Teatru Rjal.

Missieru miet meta Joseph kellu biss disa' snin. Għal Joseph, din kienet daqqa ta' ħarta kbira imma xorta waħda baqa' miġbud lejn il-mużika tant li kompli l-istudji tiegħu ma' Luigi Vella u ma' Angelo Abdilla. Kien jistudja l-pjanu u tħarreg fl-armonija ma' Carlo Diacono u ma' Carmelo Pace.

Is-Surmast Abela Scolaro kien minn tal-ewwel f' Malta li beda joqgħod għall-eżamijiet tal-mużika. Għamel l-ewwel eżami tiegħu meta kellu sebġha u għoxrin sena u kompli b'eżamijiet oħrajn li wassluh għal diplomi. Fl-1950, sar *Fellow of the London College of Music (FLCM)*.

Barra li kien kompożitur, Abela Scolaro kien ukoll għalliem u, minn taht idejh, ħarġu nies magħrufin fil-qasam tal-mużika Maltija, fosthom, Patri Albert Borg, Agostinjan, il-baxx, Joe Vella Bondin u ħafna oħrajn. Abela Scolaro kien ukoll organizzatur tal-mużika għall-iskejjel statali. Apparti dan, is-Surmast Joseph Abela Scolaro kien l-ewwel direttur tal-*Chorus Melitensis*; kor li, fl-1959, ħa sehem fil-festival tal-korijiet li sar f' *Wales*.

Is-Surmast Abela Scolaro kien bniedem ċajtjer u kien jaf jissoċjalizza sewwa. Ikkompona diversi xogħlijiet mużikali, mhux biss marċi tal-festa, marċi funebri u innijiet imma wkoll mużika sagra, fosthom, quddies, *overtures* u ħafna

aktar. Imma forsi ftit li xejn jafu li kien ikkompona wkoll mużika għal żewġ operetti. Is-Surmast Abela Scolaro kien iħobb ħafna l-opra u xtaq li l-istudenti tal-mużika japprezzaw ħafna aktar dan il-ġeneru mużikali. Fil-fatt, kien ħajjar lill-Kumitat tal-Każin tal-Banda San Gejtanu biex jikri *box fir-Radio City*, il-Ħamrun halli l-istudenti tal-banda jkollhom l-opportunità jattendu għar-rappreżentazzjonijiet operistiki li kienu jittellgħu dak iż-żmien.

L-isem ta' Joseph Abela Scolaro huwa marbut l-aktar mal-Ħamrun fejn għamel snin jgħix u fejn anki triq imsemmija għalih insibu. Huwa kien mizzewweġ lil Margaret *née* Cilia, mill-Belt, li kienet tinkoraġġih tant li kienet takkumpanjah kull fejn kien imur. Kellhom żewġ ulied, Lino u Anna, imma hadd minnhom ma kompli fejn halla missierhom. Fil-fatt, il-mużika ta' Abela Scolaro hija mxerrda fil-każini tal-baned fejn kien Surmast Direttur kif ukoll fl-Arkivji Mużikali tal-Katidral tal-Imdina.

Olivia

Novella ta' Lina Brockdorff

Kelli aktarx dawk il-ħames snin meta ommi wasslitni l-iskola l-ewwel darba għax, ħamsin sena ilu, tfal iżgħar minn daqshekk ma kinux imorru skola. Kont imbeżża' ħafna mill-ewwel jum għax ma kontx naf x'ser insib ma' wiċċi. Li kont naf żgur kien li ommi ma kinitx ser tkun hdejja. Donnha qalbi ħebritni li ser insib xi saram.

Kont tifla kwieta, edukata u nadifa tazza, madankollu, kelli waħda kontrija; kont imbaċċa ġmieli; mhux li ssejjahli hoxna imma, insomma, it-tfal l-oħrajn kienu irqaq u isbaħ minni. Ommi kienet tiggustani b'dik is-sura għax kont replika ta' figuritha u, allura, erħilha tirrepeti li t-tfal hekk helwin, meta jkun mibrumin u mela qishom morda! Qatt, sa dak iż-żmien, ma semmietli li jkun jaqbel jekk nipprova nagħmel id-dieta u nwarrab iċ-ċejċiet u ċ-ċikkulata li minnhom kont niekol kemm irrid.

L-għalliema tbissmitli u ferħet b'ja waqt li wrietni post fejn kelli npoġġi bilqiegħda. Imbagħad, bdiet tistaqsini x'jisimni, fejn noqgħod u x'naf jien biex, bħal speċi, inhossni xi ftit familjari magħha. Kien bank tal-injam fl-ewwel filliera li jesa' żewġ studenti. Madankollu, bqajt fih waħdi l-jum kollu. Ma nistax ngħid li ddejjajt f'dawk il-ftit sigħat li domt l-iskola u, wara kollox, iddeċidejt li ser inkun għal qalbi hemm.

B'xorti ħażina, l-istorja nbidlet fit-tieni jum. L-għalliema baġtitni fl-aħħar bank li kien vojta minħabba li dahlu tfal oħrajn ġodda li marru fl-ewwel bank. Hemmhekk kont waħdi wkoll sa ma daħal tifel ġdid, jismu Edward. Dan kien itwal mill-istudenti l-oħra; twil u rqiq. Barra minn hekk, kellu nuċċali b'lentijiet hoxnin fi frejm iswed li kien iżomm f'nofs imnieħru u li tant kien jagħtih dehra stramba. Xejn ma ħadt gost meta l-għalliema qaltli biex ipoġġi hdejja għax, minħabba li kien twil, ma kienx possibbli li tpoġġih fl-ewwel



bank u, b'hekk, sab postu magenbi. Ma nafx għaliex imma ma ħadtx grazzja miegħu!

Għal ftit minuti, ma qlajtx għajnejja minn fuqu sa ma, bil-herra, qalli: "X'int thares? Jaqaw qatt ma rajt tifel?" Tant ħasadni li nfexxejt nibki waqt li l-għalliema riedet taf mingħandu għaliex kont qed nibki.

"Kif tridni nkun naf?" wegibha bil-goff. L-għalliema qatgħet qalbha u ma staqsiet xejn aktar u jien ma domtx nibki. B'xorti ħażina, dan kien il-bidu ta' relazzjoni stramba li, fiha, qatt m'għedna kelma waħda lil xulxin tul il-kumplament tas-sena skolastika. Erħilna nħarsu bl-ikrah lejn xulxin u anki bdejna ninku lil xulxin, bħat-tfal żgħar li konna. Proprjament, hu beda meta, b'subgħajh ta' id waħda, għamel forma tonda ta' zero waqt li jħares lejja biex, bħal speċi, jgħidli li jien kont hoxna u tonda, bħal zero. U, biex tgħaqad, irrealizzajt għall-ewwel darba f'ħajti li ismi wkoll kien jibda bl-ittra O, li wkoll qisu zero.

Għall-ewwel, iċċassajt imma ma xtaqtx nerga' nibki għax ħadd mill-klassi ma kien jibki. Ma ridtx numilja ruhi quddiem l-għalliema u quddiem klassi tfal. Wara ftit, għamilt il-kuraġġ. Bis-swaba' ta' jdejjia t-tnejn, għamilt żewġ forom ta' zero jien ukoll, kif għamel hu, bid-differenza li ressaqthom lejn xulxin quddiem għajnejja f'għamla tan-nuċċali tiegħu. Mill-ewwel ħadu l-messaġġ! Filwaqt li beda jitbissem,

reġa' għaqqad iż-żero b'id waħda u ħallieha tistrieħ fuq il-bank għal ħin twil. Bdejt nieħu għaliġa u, dak il-ħin stess, daħħaltha f'rasi li ma jistax ikun nibqa' ħoxna, qisni żero! Lil tad-dar m'għeditilhomx b'dawn il-kummiedji bejni u bejn Edward imma għamilt wegħda solenni miegħi nnifsi li ma kontx ser nibqa' ħoxna.



Ommi ma damitx ma ndunat li naqqast mill-ikel u daħħlitha f'rasha li kont marida. Dritt bdew il-viżti tagħna għand tobba differenti li, għalxejn bdew jgħidulha li kont f'sikkti, għax baqgħet thewden u tara x'ser issajjar, basta tarani niekol, bħalma kont qabel! Fl-aħħar, ma flaħthiex iktar u għidtilha li xtaqt nonqos ftit minn dak il-piż. Bilkemm ma ħaditx għaliha, għax, fil-fatt, hi kienet forma ta' żero iktar perfett minni! Imma ommi kienet kuntenta b'figuritha u missieri qatt m'għaddha xi kumment dwar din il-ħaġa.

Jien u Edward bqajna bil-battalja tagħna sal-aħħar tas-sena tal-iskola meta d-dieta tiegħi kienet għadha ma bdiex turi r-riżultat mixtieq. Kellhom jgħaddu madwar erba' xhur biex nibda nara l-frott tas-sagrifiċċji tiegħi. Iva, il-qliezet twal u d-dbielet bdew jiġuni mlaħalhin waqt li l-miżien ukoll beda jserrahli moħħi. Issa nurih lil dak l-iċċassat, la nerġgħu niltaqgħu f'Settembru! Imma bqajt b'xiber imnieher għax, meta rġajna lura l-iskola, Edward ma deherx! Jien komplejt bid-dieta stretta tant li, xi drabi, kont immur norqod kważi bla ma niekol xejn għax ommi qatgħet qalbha minni u missieri waqfilha biex ma tindahallix iktar. Dakinhar, xtaqt inbusu lil missieri talli qabeż għaliġa imma, fil-familja tagħna, ma konniex imdorrijin inbusu lil xulxin, jekk mhux f'għeluq sninna.

Għaddew għoxrin sena li fihom spiċċajt l-iskola u sibt impjeg bħala segretarja ma' ditta lokali li taħdem basktijiet tal-ġilda. Kellna ħanut f'Għawdex ukoll u, darba, id-direttur tal-kumpanija xtaqni mmur s'hemm biex niċċekkja xi affarijiet. Kont inħobb immur Għawdex u, allura, xejn ma ddejjaqt b'dik il-biċċa xogħol. Irrangajt biex immur f'nofs il-ġimgħa u hekk għamilt. Imma, jaħasra għaliġa, inzerajt jum mgħajjeb, b'riħ grigal; insomma, temp li iktar iħajrek tibqa' għewwa milli tmur Għawdex. M'hemmx x'tagħmel, soqt sal-vapur u, minkejja t-temp, ma kontx żgura kontx ser nitla' ma' dak il-vjaġġ bil-kwantitá ta' turisti li kien hemm qabli. Madankollu, irnexxieli għalkemm kont kważi l-aħħar karozza li għabba l-vapur.

Ngħid id-dritt, jien il-baħar imqalleb xejn ma jaqbel miegħi. F'kelma waħda, jien baħri tal-bnazzi. Għaldaqstant, sa ma tlajt fuq, bdejt nittama li nsib xi post bilqiegħda. Xhin dħalt fis-sala fejn ikun hemm il-passiġġieri, kważi qtajt

qalbi għax kull mejda u kull sigġu kienu laħqu ttieħdu. Bqajt indur sa ma ndunajt li kien hemm mejda żgħira ta' tnejn min-nies li, madwarha, kien hemm biss passiġġier wieħed li tefa' l-kowt tiegħu fuq is-sigġu ta' quddiemu. Guvni simpatiku! Kellu radju żgħir li minnu kienet ħierga mużika rock pjuttost tgħajjat xi ftit iżżejjed filwaqt li, għalkemm il-vapur kien għadu marbut mal-

moll, xorta waħda diġà kien qed jirrollja mhux ħażin; donnu ddakkar mit-temp tal mużika!

Il-guvni nduna li xtaqt inpoġġi bilqiegħda. Warrab il-kowt u poġġieh mad-dahar tas-sigġu tiegħu filwaqt li stedinni npoġġi. Irringrazzajt u poġġejt malajr, qabel nitlef il-bilanċ. Ftakart li, fil-basket, kelli gazzetta. Ħsibt li aħjar noħroġha u nagħmel tabirruhi qed naqraha għax dak l-imbierak ta' quddiemu beda jiċċassa lejja tant li beda jirritani. Kemm xtaqt ninżel minn fuq il-vapur u nħalli dik il-mawra s'Għawdex għal jum ieħor! Imma kont naf li ma jistax ikun. Bil-qalb it-tajba, kelli nissaporti bilqiegħda fejn kont waqt li l-baħar beda jiqliel.

Ħin minnhom, il-gazzetta żelqitli minn idi u spiċċat fl-art. Dak ta' quddiemu malajr gābarha, newwilhieli u, "Ma naħsibx li ser jirnexxilek taqra wisq!" qalli.

"Grazzi!" għidtlu bil-fixla; "Sewwa qed tgħid; aktarx li ser niżfnu xi ftit sakemm naslu Għawdex!"

"Jaqaw ma tħobbx tiżfen?" reġa'.

"Olivia," għidtlu; "Olivia Xerri. Iva, inħobb niżfen imma mhux fuq il-baħar."

Sadattant, dak ta' quddiemu ċċassa jħares lejja qisu qed jara xi viżżjoni. Bdejt inħossni imbarazzata għall-aħħar. Tgħid għedtlu xi ħaġa barra minn lokha? Kellu nofs tbissima fuq fomm u, fil-pront, staqsieni: "Tgħidli int l-istess Olivia li kienu poġġewni fuq il-bank maġenbha meta kont għadni l-iskola!"

"U int, allura, min taħbat?" staqsejtu jien.

Ma wegħibnix. Telaq ir-radju minn idu, ħallieħ fuq il-mejda u, b'dik it-tbissima simpatika fuq fomm, bis-swaba' ta' jdejh it-tnejn, għamel żewġ forum ta' ċrieki u ressaqhom lejn xulxin quddiem għajnejh, kif kont nagħmillu jien biex ninkih. Kien heles minnu dak in-nuċċali! Tgħidx kemm dħakna u l-vjaġġ xejn ma rajtu twil! U l-baħar m'għamillix deni lanqas! U jien u Edward għadna ħbieb sal-lum stess.

Gamri

Kitba ta' Vincent Piccinino



Kien żmien meta kellna post żgħir tal-villegġatura Wied il-Għajn. Fih, konna ninzlu qisu minn bejn nofs Ġunju sa nofs Settembru, biex ingawdu l-baħar fil-vaganzi tas-Sajf. Imma jien aktar kont nieħu pjaċir meta konna nqattgħu tmiem il-ġimgħa hemm kull meta kien jinzerta temp tajjeb fil-Harifa, fix-Xitwa jew fir-Rebbiegħa. L-ghaxxa tiegħi kienu l-passiġġati qalb ir-raba ta' madwar it-Torri ta' San Luċjan. Kien hemmhekk li sirt naf lil Ġamri; bniedem umli u mingħajr ebda pretenzjonijiet. Mhux ta' xi skola għax gabillott kulma kien. Raġel sempliċi imma wiehed li tassew tieħu gost titkellem miegħu; kważi fuq kull sugġett. Meta rajtu l-ewwel darba, kien mehdi f'nitfa ta' għalqa, jonqox il-wieċ tal-ħamrija biz-zappuna. Waqaft nistaqsih jekk it-trejqa li qbadt tinfidx jew le. L-ghada, ergajt għaddej minn hemm u rgajt rajtu. "Ma ntleftx, hux?" qalli.

"Le," wegibtu bi tbissima simili għal tiegħu; "inti spjegajtli tajjeb hafna!"

"Minn deqshekk," qalli, "m'hawnx fejn tintilif!" Minn hemm 'il quddiem, bqajt nieqaf hdejh u, waqt li ngehdu kelmtajn, kont noqgħod nosservah inaqqi l-ħaxix ħazin u jwarrbu f'munzell għalih taħt il-ħajt, jipprepara l-ħmiemel, jizra, ixettel jew iħawwel skont iż-żmien li jkun, jieħu ħsieb l-erba' sigriet li kellu, isaqqi, jaqta' l-frott u l-ħaxix, jaqla' l-patata, idur għall-bebbux u mitt elf tentufa oħra. Qatt ma kont ninzertah ma jagħmel xejn. Dejjem kien isib xi haġa x'jagħmel f'dik id-daqsxejn ta' għalqa.

"Imm'ent mhux minn dan-naħet!" qalli, iktar qisu qed jagħmel sqarrija li fuqha kien lest jilgħab imħatra milli mistoqsija.

"Le," għidtlu, "jien mill-Belt. Għandna post tas-Sajf hawnhekk imma niġu fih kull meta nistgħu; biex naħarbu mill-istorbju tal-Belt, għall-mistrieħ u għall-kwiet."

"Eh, il-kwet m'hawnx isboh minnew!" tniegħed Ġamri waqt li kompli jinki l-wieċ xott tal-ħamrija b'daqqujef ħfief taz-zappuna; iktar qisu qed jitkellem waħdu milli miegħi. Imbagħad, wara ftit, staqsieni: "Allura? Hreġt tagħmel passejn?"

"Dik kuljum," wegibtu; "kemm filgħodu kif ukoll filgħaxija; biex ma niġġammjax u għall-arja safja li għandkom f'dawn

l-inħawi u li, bħalha, ma nsibx il-Belt żgur."

"Ix-xemx ma tkiddikx?" ried jaf il-gabillott.

"Ix-xemx, lili, timmeraviljani Ġam, mhux tkiddni!" kont xi ftit prużuntuz iżżejjed nirrispondih.

"F'liem' sens?" kemmex wiċċu Ġamri.

La lhaqt bzaqtha, issa ħtiegli nara kif ser naqbad nispijegal mingħajr ma nidher li, b'xi mod, qiegħed nipprova nippatronizzah. "Għax ix-xemx hija ballun kbir ta' idroġenu; madwar tlieta u disgħin miljun mil 'il bogħod mid-dinja," bdejt biex ngehdu. "Li tagħmel, biex tarmi dik is-šana u dak id-dawl kollu, huwa li, fl-abbissi taċ-ċentru tagħha, tibdel l-idroġenu u tagħmlu ħielju b'rata fenomenali kull sekonda. Li jimmeraviljani lili hu li x-xemx ilha tagħmel hekk għal dawn l-aħħar ħames biljun sena u, mhux talli għadha ma nħlietx wara dak iż-żmien kollu, imma talli fadlilha madwar ħames biljun sena oħra qabel taħli l-idroġenu kollu u tibda tintefa!"

Ġamri baqa' jħares lejja b'xehta ta' wiehed li donnu ried jgħidli, u int, bħalek, kif taf dan kollu? "Mele n-natura mhix mistiru, jew?" kienet il-mistoqsija retorika ta' Ġamri. "Jien, in-natura tgħegġibni għax, fiha, ma jinħila assolutament xejn." Hawnhekk ħassejt li l-gabillott kien fl-element tiegħu u, allura, tlaqtu jgħid. "Fin-natura hemm bilanċ perfett u, jekk ma nilagħbux magħha, aħna l-bnedmin, in-natura wehidha kapoċi tfejjeq lilha nfisha u killex jerga' jiġġenera ruħu mill-gdejd!" Issa, kien imiss lili li nibqa' nħares lejha skantat għax, ngehdu is-sewwa, dak il-ħin, iktar ħassejtu jaffaxxinani hu milli n-natura. "Eh," kompli Ġamri meta, bħal speci, ra li kien qed jinteressani, "in-natura m'hawnx bħolha!" Dar lejja bħal donnu biex jara jekk kontx qed naqbel miegħu imma jien bqajt inħares lejha; iċċassat. "Inti hu l-għajn tal-bniedem; u anki tal-animuli, jekk niġu f'dan," issokta Ġamri, "mhux haġa tal-għaġeb oħra wkoll dik? Jien, giet li kelli l-okkażjoni nara għajn ta' xi bħima. Jekk tifiha ftit, tirrealizza li l-għajn hija magħmula bess minn ftit ħjut irraq ta' laħam, demm u xaħam imma, l-bqije, ilme, u xejn iżjed. U, minkejja dan, bihe nistgħu naraw dak killu li jinsab madworna; is-sama, il-baħar, is-siġar u l-fjuri, il-forom u l-kuluri. Għidli int! Mhux haġa tassew tal-għaġeb l-għajn tal-bniedem?"

"Sewwa qed tgħid;" għidtlu, wara mument ta' riflessjoni, "ikolli nammetti li qatt ma waqaft naħseb fuqha din."

"Għax l-oġġett, sakemm għadu għandek, qajla tapprezzoh." qalli Ġamri. "Meta titilfew, tintebaħ x'killek u xi tleft!"

Imbagħad, wara ftit, kompli, "Jiena ngehdu li kulma ħoloq Alla huwa killu tal-għaġeb! Mhux hekk?"

"Kollu veru," wegibtu, "però, biex inkunu għidna kolloxx, anki l-bniedem irnexxielu jagħmel affarijiet meraviljużi wkoll!"

“U l-bniedem min holqu?” qabeż fil-pront Ġamri.

“U iva; veru wkoll,” kelli nammetti, “imma, pereżempju, int hu l-ajruplan! Jien, avolja naf kif jahdem, kull darba li nirkbu, dejjem nibqa’ mistagħġeb kif ċappa metall, itqal mill-arja, b’xi mitejn passigġier abbord u b’dawk il-bagalji kollha tagħhom fuqu, jirnexxilu jitla’ hemm fuq, itir u ma jaqax! Għidli int jekk l-ajruplan hux meraviġja oħra li ħarget minn moħħ il-bniedem!”

“Hekk hu,” qabel miegħi Ġamri, “imma, tinsiex; kif għidtlek, il-bniedem huwa wkoll holqien t’Alla u, jiena nemmen li, kulma għamel Alla, huwa, fil-fatt, meraviġjuż u tal-għaġeb! Alla kien jof x’inhu jogħmel meta holoq id-dinja u kulma fihe!” reġa’ tniegħed il-gabillott.

Iktar biex nara x’kien ser jgħidli milli biex, b’xi mod, nipprova nimbxu, fettilli ngħidlu: “Tgħid Alla jezisti, Ġam?”

“Eh,” wegibni Ġamri bl-akbar serjetà, “dok il-Bambin bess jof!”



Toninu u t-typewriter

Novella ta’ Anthony Said minn Floriana

Dakinhar li, lil Toninu Said, ġabulu t-typewriter tal-elettriku, kien jum ta’ ferħ kbir għan-neguzjant iż-żgħir. Kemm kien ilu li laħaq accountant, missieru kien tah promozzjoni u, minflok fil-ħanut, beda jahdem fl-uffiċju. Bħala *manager*, Toni kellu ħafna aktar xogħol għax spiċċa jagħmilha ta’ *factotum*; jiehu ħsieb il-korrispondenza, iwieġeb it-telefon, jiehu l-ordnijiet, iħallas lill-fornituri u jiġri wara l-klijenti biex iħallsu. Dan, u aktar, Toni kien jagħmlu waqt li kellu wkoll jiehu ħsieb il-kontijiet tan-negozju; kollox, jew bl-idejn jew bl-għajnuna ta’ biċċa *calculator* tal-batterija!

“Issa qis li tibza’ għaliha din it-typewriter għax tiswa aktar minnek!” wissieh missieru. “Għandek ktejjeb biex jurik kif thaddimha u, jekk jinqala’ xi ħaġa, hawn in-numru tat-telephone ta’ mnejn xtrajtha u ċempel lilhom. Ara ma tmurx tbaġħbas xi ħaġa jew tizzattat, kif ġieli għamilt, għax b’rasek idur!”

Toni tant kien ferħan, qisu tifel li għadu kif qala’ l-ġugarell li kien ilu jistenna, li bilkemm sama’ dak li qallu missieru.



“Int qed tismagħni jew? Qisek skantat!” għajjat Said il-kbir. “Din mhix ħaġa tal-logħob, smajt? Tinsiex; jekk ma ssibx irkaptu jew jinqala’ xi ħaġa, ċempel lill-aġent. U dik x’ilbist hemm, illum? Ingravata ta’ buffu?! Taf tagħżilhom ukoll!”

Toni mill-ewwel intasab jahdem fuqha imma, għalkemm issa kellu apparat tal-aħħar teknoloġija, ma tistax tgħid li x-xogħol bit-typewriter thaffef għax Toni qatt ma tgħallem juża t-tastiera b’mod professjonali.

“Kif sejjer bit-typewriter il-ġdida Ton?” qallu siehbu Andrew fuq it-telephone jum wiehed.

“Ma nistax inkun aħjar, Dru,” wieġeb Toni kollu ftaħir. “Tgħidx kemm titkeb pulit u l-ittri joħorġu b’dehra aktar professjonali.”

“Mela, jekk ikollok xi ħsara, ara kif jieqaf ix-xogħol, eh?” qagħad jinkih siehbu.

“Jekk tieqaf, niġġennen u nibda nagħti fuq wiċċi!” qallu Toni li ma ndunax li Andrew kien qed jgħaddih passata.

“U toqghod taghti xejn fuq wiċċek, Ton,” qallu l-iehor b’aktar żufjett. “Fil-każ, tinkwieta xejn għax niġi s’hemm u noqgħod intik jien!”

Kien hemm ukoll xi klijenti li ma kinux impressjonati bl-apparat il-ġdid għax Toninu tant kien qed jieħu pjaċir jikteb l-ittri li beda jibgħat ir-*reminders* lil dawk kollha li kienu waqgħu lura fil-ħlas.

“Issa ser toqgħod tibgħatli l-ittri bit-trompajter, Said?” qaltlu Ġorgja ta’ Ħal-Qormi li kienet iddum sew biex thallas u dejjem tiġġebbed. “X’nirfinaw!”

“Ajma hej! Mela lesti ruħek għal koċċ spejjeż!” qallu kuġinuh Raymond li kien jgħir mhux ftit għal Toni.

“Dawk hadd m’hawn min isewwiehom u, jekk tinqalalek xi ħsara, triq thallas il-belli liri biex jirrangawlek.”

Minkejja dan kollu, Toni xorta kien kuntent u kburi bl-apparat il-ġdid. Imma, jum wiehed, inqala’ saram. Kien qed jikteb rapport li talbu jagħmillu missieru meta, f’hin minnhom, il-karta bdiet tqarmeċ u wehlet fir-romblu. Għall-ewwel, Toni baqa’ mbellah. Kienet ilha għandu xahrejn biss u diġà bil-ħsara? Ipprova jdawwar ir-romblu b’idejh, jagħfas it-tastiera u jittawwal ġol-ġewwieni imma ma setax jaqbad tarf. Qabad il-karta mwahħla u pprova jiġbidha ‘l barra imma din iċċartet u biċċa giet f’idu waqt li l-kumplamant baqa’ mwahħal fit-*typewriter*. Toni kien ser jibda jara minn fejn ser jiftaħha imma ftakar fit-twissija ta’ missieru u, minflok, fittex in-numru tal-aġent u ċempillu. Dam aktar minn kwarta jipprova imma hadd ma wieġeb u kien sejjer jgħid lil missieru imma ftakar li kien ħareġ.

“M’hemmx, x’taġħmel; nistenna,” qal Toni bejnu u bejn ruħu imma kellu premura biex ilesti r-rapport. Għalhekk, poġġa quddiem it-*typewriter* u beda jifliha u jmiss ‘l hawn u ‘l hinn. Kien hemm żewġ buttuni; waħda fuq kull naħa tal-kuperċ li kien jgħatti l-imrieta tal-ittri. Għafas waħda. Ma ġara xejn. Għafas l-oħra u reġa’ ma ġara xejn. Għafashom it-tnejn f’daqqa u l-kuperċ tar minn postu. Il-gažiba kienet li Toni kien qrib wisq u l-għatu, li kien tal-ħadid fondut, tar dritt għal fuq geddumu. Il-ġuvnott inħasad, intefa’ lura u ħabat l-iskutella ta’ rasu mal-ħajt.

“Ajma rasi!” waħwaħ Toninu bit-tisbita li ħa. Imma dan ma kienx biżżejjed għax il-kuperċ iżzerżaq minn fuq l-iskrivanija u waqa’ fuq siequ l-leminija.

“Ajma saqajja!” reġa’ werżaq b’lehen aktar għoli l-imsejken Toni hekk kif bid-daqqa fuq il-pala ta’ siequ beda jhoss is-swaba qishom riedu jinqalgħu minn posthom. Refa’ siequ, qala’ ż-żarbuna u beda jogħrok subajh sakemm id-damdim ittaffa xi ftit. Toninu kien irrabjat. Telegħtlu fawra u kellu jholl l-ingravata u l-għonq tal-qmis għax ma setax jieħu nifs. Dak il-hin, ċempel t-*telephone*.

“Min?” għajjat Toni bl-ħerra.

“Xi ġralek Ton? Ikkalma xbin, kif ħtaftni!” qallu Kevin, ħabib ieħor. “Għandek xi nkwieta? Issa, li għandek *typewriter* ġdida, suppost kollox fuq ir-rubini miexi, le?”

Donnu kien jaf b’xi haġa dan, ħaseb Toni bejnu u bejn ruħu. “Le, għax, bħalissa, għandi ħafna x’nagħmel,” gideb il-*manager*.

“U iva, b’dak l-apparat il-ġdid, kollox tlesti malajr, mhux hekk?” qallu Kevin li kien xaba’ jisma’ dwar l-avvanz teknologiku li għamlu ta’ Said. Toni kien iddisprat. Kien diġà ħa kedda u ma solva xejn. Għalhekk, kif spiċċat il-konversazzjoni ma siehbu, reġa’ dar fuq il-magna. Qam minn fuq is-siġġu u dar mal-ġenb. Ra li l-karta kienet qed twahħal kollox imma ma setax jifhem kif kien ser joħroġha minn taht ir-romblu.

Għal darb’oħra, ipprova jsolvi l-problema billi beda jċaqraq xi affarijiet. Kien hemm lieva żgħira u, kif għafasha, ir-romblu beda miexi waħdu lejn naħa. Toni tbissem għax ħaseb li sab soluzzjoni imma r-romblu fis reġa’ lura bis-saħħa u ħabat ma ġbinu. Għal ftit hin, Toninu baqa’ ċass jara l-istilel u, imbagħad, tkaxkar mal-ħajt u spiċċa bil-qiegħda fl-art; jingħi, igedwed kliem bla sens u jbandal rasu. Dam żewġ minuti sejjer hekk sakemm iż-żarżir tat-*telephone* ħasdu u ġabu f’tiegħu. Tkaxkar għal fuq siġġu imma, sakemm wasal, min kien ċempel xaba’ jistenna u qata’.

“Kemmi gietni ħażina llum,” gemgem il-*manager* li kien għadu kemxejn stordut. Fejn l-apparat, kien hemm il-ktejjeb tal-istruzzjonijiet. Fethu. Fit-tieni paġna, kien hemm taqsima u, kif qraha, sab li l-ewwel haġa li riedet issir jekk ikun hemm xi intopp kienet li titfi l-apparat u tixegħlu wara minuta. Toni hekk għamel u, bi stagħgib kbir tiegħu, ir-romblu reġa’ gie f’postu, dar darbtejn u l-karta ħarġet waħedha. Toninu baqa’ jħares ċass qisu qed jara l-għegubijiet imma ftakar li kellu rapport xi jlesti. Induna wkoll li, kieku, flok qagħad joqgħod jizzattat, sema’ minn missieru, kien jiswielu aħjar. Filgħaxija, meta gie lura missieru u tah ir-rapport, induna li fuq ġbinu, kellu gundalla ġmielha. “Hemm xi ġralek, Ton?” staqsieh.

“Xejn, Pa. Jien u ħiereġ, ħbatt rasi mal-bieb; dak kollox!” wieġeb Toni mingħajr ma qagħad jelabora żzejjed.



Jum fil-ħajja tal-Ispettur Twanny Brincat tas-CID

*Kitba ta' Anthony J. Saliba minn
San Pawl il-Baħar*



Twanny Brincat dejjem imħabbat. Mhux biss għax huwa Spettur imma wkoll għax ilu stazzjonat fid-Dipartiment tal-Investigazzjoni Kriminali iżjed minn għaxar snin. Ftit għandu ħin għalih innifsu jew biex iqattgħu mal-familija. Għat-tmienja ta' filgħodu, jiġi għalih ix-xufier bil-karozza tas-CID u, meta, darba kultant jirnexxilu, iwasslu lura d-dar għal xi s-siegha jew is-sagħtejn ta' waranofsinar. M'għandux ħinijiet stabbli, speċjalment meta jinqabad il-Qorti għax, hemmhekk, xhin tidhol taf imma xhin toħrog ma tafx. Id-dar, jiekol xi ħaġa, jistrieħ f'it u, f'xi t-tlieta u nofs ta' waranofsinar, il-mara tqajmu b'kikkra kafè sa ma jsir il-ħin biex jerggħu jiġu għalih tax-xogħol għall-ħabta tal-erbgha. Ġieli lanqas jilħaq jara t-tfal ġejjin lura mill-iskola jew mill-privat. U, meta jarahom, ikun biss għal f'it tal-ħin għax malajr tinstema' l-qanpiena tal-bieb. Suppost li, nhar ta' Hadd, ikun bil-frank imma dan ma jġirix kull ġimgħa għax daqqa minħabba r-roster, u daqqa minħabba li jinqala' xi każ skabruż jew urġenti, u daqqa għax iridu l-Magistrat Inkwerenti fuq xi inkjesta; tista' tgħid li ruħ l-Ispettur tas-CID hija mibjugħha lill-Korp.

Il-gurnata tax-xogħol tiegħu suppost tispiċċa mat-tmienja ta' filgħaxija imma tkun ħaġa tassew rari meta l-affarijiet jiġu hekk. Biex ipatti f'it għax-xogħol żejjed li jaħdem, l-Ispettur għandu l-linja tat-telefon tad-dar imħallsa mill-Korp. Barra minn hekk, jirċievi *allowance* fix-xahar imma din trid tagħmel tajjeb anki għall-ispejjeż tal-ħwejjeġ pajzana li juża ta' kuljum. L-uniformi, l-Ispettur Brincat, iħalliha biss għal quddiem il-Qorti jew għal xi parata. Għax l-Ispettur huwa raġel twil u sabiħ u l-uniformi tgħidx kemm tixraqlu u, biex tkompli tagħqad, minn dejjem diletant tal-parati.

L-esperjenza li l-Ispettur Brincat akkwista fis-snin li ilu jaħdem fid-Dipartiment tal-Investigazzjoni Kriminali swietlu biex jista' jiffaċċja kwalunkwe reat kriminali li jiġi għal wiċċu, bħal serq, frodi, omiċidji, kutrabandu u x'naf jien. Għall-Ispettur tas-CID, hija ħaġa normali li hu, u n-nies tiegħu, ikunu qed jaħdmu fuq iktar minn investigazzjoni waħda fl-istess ħin. Minkejja kollox, l-Ispettur Brincat huwa kuntent fuq ix-xogħol. Iktar ma jkun mitluf fuq xi biċċa investigazzjoni kkumplikata iktar ikun għal qalbu u dejjem jagħmel l-almu tiegħu kollu biex isolvi kull każ li jiġi quddiemu.

Bħalissa, fuq id-desk tiegħu għandu xejn inqas minn *ħames files* ħoxnin mhux ħazin. Wieħed mill-każijiet għadu kemm ġie solvut m'ilux. Kien każ li jinvolvi l-użu illegali tal-lampik. Xi hadd, li ma riedx juri ismu, ċempel id-*Depot* u qal li, dan l-aħħar, qrib fejn joqgħod, qed

ixomm riħa mhux tas-soltu. Mhux

l-ewwel darba li l-Pulizija tirċievi lmenti bħal dawn u lanqas hija l-ewwel darba li każ bħal dan jispiċċa biex jisfuma fix-xejn. Jista' jkun li tkun qed tinkiser xi ligi u jista' jkun li le. Imma, ladarba jkun sar rapport, sa fejn tista', il-Pulizija dejjem tipprowa ssegwieh. L-ispettur baġat is-Surgent biex jtkixxef u jara x'jirriżultalu. Meta s-Surgent wasal fil-post indikat, mill-movimenti li osserva u mill-irwejjah li xamm, seta' jobsor x'kien qed isir. Ċempel malajr lill-Ispettur u talbu jibgħatlu r-rinforzi. Xhin waslu, iċċirkondaw il-post dahlu f'razzett u baqgħu sejr in-naħa ta' wara tal-għalqa. Hemmhekk, go għar fil-blat, sabu żewġ irġiel iħaddmu lampik. Il-Pulizija qawrlhom id-drittijiet tagħhom, arrestawhom u kkonfiskaw dak kollu relatat ma' dik l-attività illegali. Kulma jonqos issa huwa li l-akkużati jitressqu quddiem il-Qorti u jieħdu li haqqhom.

Każ interessanti iehor, li wkoll wasal biex ikun iffinalizzat, huwa dwar sensiela ta' serqiet minn vilel u djar privati fl-inħawi ta' San Ġiljan, is-Swieqi, Pembroke u l-Madliena. B'mod mill-aktar metikoluż, il-Pulizija tiġbor it-tagħrif kollu li jista' jwassalha biex taqbad il-ħalliel jew hallelin. Tmur fuq il-post; tara jekk hemmx sgass; tistabbilixxi minn fejn ikunu dahlu; titkellem mas-sidien tal-postijiet misruqa; tagħmel lista estensiva ta' kulma nsteraq flimkien ma' lista oħra ta' kull min għandu aċċess għall-post, min għandu ċ-ċavetta, min jista' jidhol f'dik id-dar, sefturi, ġardinara, *plumbers*, *electricians* u bajjada; ma teskludi xejn u lil hadd minn dan ix-xogħol, barra milli l-Pulizija nnutat ċertu *pattern*. F'it f'it, beda joħroġ isem komuni ta' ċertu mastrudaxxa li ħadem f'bosta minn dawn il-postijiet. Iffukaw fuqu, bdew jaraw xi stil ta' ħajja jgħix, x'għandu u x'm'għandux, eċċetra. Is-suspett malajr waqa' fuqu. Ġabu mandat, marrulu d-dar għall-għarrieda u, wara tfitxija bir-reqqa ma' kullimkien, inkluz fil-*garage* u fil-*workshop*, sabu ħafna mill-affarijiet irrapurtati neqsin.

Il-Pulizija mdorrijin b'każijiet strambi jew kurjużi. F'it ilu, raħħal irraporta li xi hadd mhux magħruf saraqqu sitt iħnieżer. M'hemmx x'tagħmel! Meta tkun fiż-żarbun tal-Ispettur Brincat, ikollok issir tifhem f'kollox. L-Ispettur baġat tnejn minn nies tiegħu fir-razzett tar-raħħal halli jistabbilixxu sewwa x'inhi l-biċċa. Fost kollox, il-Pulizija staqsew lir-raħħal jekk hemmx xi mod kif jista' jagħraf il-ħnieżer tiegħu kieku kellu jarahom. Ir-raħħal aċċertahom li iva.



Spjegalhom li dawn dejjem jiġġieldu bejniethom u, allura, mhix haġa tal-ghageb li wiehed minnhom b'widna wahda; ieħor b'widna minnhom nofsha mikula; ieħor mingħajr denb; wiehed b'ghajnu l-leminija magħluqa għalkollox; wiehed għandu tebgħa skura wara ghajnu x-xellugija u wiehed izappap għax għandu wahda mis-saqajn ta' wara iqsar mill-oħra. L-Ispettur Brincat għadda dan it-tagħrif lid-Direttur tal-Biedja u talbu biex, jekk, waqt li jkunu qed jagħmlu l-ispezzjonijiet, jinnuttaw xi wahda, jew aktar, minn dawn il-karatteristiċi, jgħarrfuh minnufih. U hekk ġara għax lanqas laħqu għaddew ġimghatejn li d-Direttur ma ċempillux u għaddielu t-tagħrif kollu li ried.

“Trid tidhaq wahda, *Sir*?” staqsieh is-Surgent.

“Għandi bżonn kieku!” tniehed l-Ispettur. “Jekk għandix hin, ma nafx!”

“Dak il-Kuntistabbli l-ġdid li baġtulna staqsieni jekk issa rridux intellġhu l-ħniezer quddiem il-Qorti bħala evidenza!”

“M'għidtlux li m'hemmx għalfejn għax ir-ritratti li ħa l-fotografu tagħna huma biżżejjed? Heqq, dak irid jitgħallem ukoll, miskin!”

Każ kurjuż ieħor jirrigwarda karozza li ġiet lura minn barra. Wiehed siefer bil-karozza privata tiegħu u, meta ġie lura, għalkemm il-vettura li ġie biha hija tal-istess tip, l-istess lewn u bl-istess pjanċa tar-registrazzjoni, Uffiċjal tad-Dwana daħallu suspett li mhijiex l-istess wahda li kien siefer biha. L-Ispettur Brincat niżel id-dwana flimkien ma' tnejn minn nies tiegħu esperti f'dan il-qasam u staqsew l-Uffiċjal involut x'ġieghlu jahseb hekk. Lanqas kien jaf jgħidilhom eżatt għaliex ġih dak is-suspett; spjegah bħala *gut feeling*. Imma, forsi, dak li ghajnu l-iktar li għorkitu għalih kien li, għal karozza li kienet ilha fit-triq għal għadd ta' snin, donnu li l-*ispray* huwa iktar ġdid milli wiehed jistenna.




Il-Pulizija għamlet tfittxija akkurata mal-karozza kollha, minn taht u minn fuq u minn barra u minn ġewwa imma ma rriżultatla xejn. Tkellmu ma' sid il-karozza u staqsewh jekk, meta kien barra, kellux xi incident jew jekk kienx sprejja l-karozza mill-ġdid. Huwa qal li le. Qalilhom biss li, meta kien il-Ġermanja, daħhal il-karozza għal *service* kif ukoll għal tindifa tajba minn ġewwa u minn barra. Staqsewh jekk għandux xi dokumenti jew irċevuti li jissostanzjaw dan u hu għaddihomlhom. Staqsewh ukoll jekk, meta kien barra,

kienx, b'xi mod, avviċinat minn xi hadd biex jagħmillu xi pjaċir jew biex jaqdi f'xi haġa imma huwa baqa' dejjem iwieġeb fin-negattiv. *Tramite l-Interpol*, il-Pulizija Maltija kkuntattjat il-Pulizija Ġermaniża, tathom id-dettalji kollha meħtieġa u talbithom jgħidulha jekk għandhomx xi suspetti ta' irregolaritajiet minn dak il-lat. Sadattant, sid il-karozza qed jinsisti bil-qawwa kollha biex jew jirrilaxxawhielu jew jipprovdulu wahda tal-kiri. Dawn huma każi delikati. Mhux l-ewwel darba li, b'dan il-mod, iddaħħlu f'Malta ammonti sostanzjali ta' flus kontanti, jew sustanzi illeċiti jew oġġetti prezzjużi moħbijin f'partijiet ta' vettura fejn lanqas biss jgħaddilek minn moħħok tfittex u, qabel ma tkun arċi ċerta li ma twettqet ebda irregolarità, il-Pulizija ma tkunx f'pożizzjoni tawtorizza r-rilaxx tal-vettura involuta.

Imma l-iktar każ pjetuż li għandu quddiemu bħalissa l-Ispettur Brincat huwa dak ta' tfajla ta' tlettax-il sena irrapurtata nieqsa minn Dar tas-Sorijiet li jiehdu ħsieb tfajliet abbandunati. Akkumpanjat minn surgent mara, l-Ispettur Brincat mar fid-dar fejn kienet tgħix it-tfajla u tkellem ma' kull min kien jafha; kemm mas-sorijiet kif ukoll ma' shab it-tfajla, halli jara x'dettalji jista' jikseb li jistgħu jgħinuh isolvi l-każ. Ġabar ritratt reċenti tat-tfajla flimkien ma' dettalji ta' x'jisimha u x'kienet liebsa l-aħħar u dan it-tagħrif tefgħu fuq il-*media* soċjali bit-tama li xi membru tal-pubbliku jirraporta li lemaħ lil xi hadd xi mkien li jixbah lil din it-tfajla. Il-każ huwa pjetuż mhux biss għax jinvolvi tfajla vulnerabbli ta' età żgħira imma wkoll għax, hafna drabi, f'każijiet bħal dawn, il-Pulizija lanqas tkun ċerta jekk it-tfajla telqitx mid-dar minn jeddha, jew jekk kinitx mahtufa minn xi hadd jew, saħansitra, jekk marritx xi mkien u ġralha xi haġa u teħtieġ l-ghajnuna. Iktar uġieġ ta' ras għall-Ispettur Brincat u n-nies tiegħu. Imma m'hemmx x'taġħmel! Qabel jidhol xi hjiel, ċkejken kemm hu ċkejken, qajla hemm x'jista' jsir aktar. Is-suċċess tax-xogħol tal-Pulizija jiddependi hafna mit-tagħrif li jiġi minn naħa tal-pubbliku. Sfortunatament, kultant, xi whud joqogħdu lura milli jgħaddu xi informazzjoni lill-Pulizija, forsi, għax jahsbu li mhijiex importanti. Imma, hafna drabi, lanqas qatt tobsor x'jista' jgħin lill-Pulizija ssolvi każ.

F'xi hin, filgħaxija, wara ġurnata xogħol, l-Ispettur Brincat imur lura d-dar, jiekol xi haġa, jintefa' fuq is-sufan maġenb il-mara quddiem it-*television* u, qabel jibda joġġnos, waqt li jħares lejn l-*iscreen*, joqgħod jahseb fuq id-dettalji tal-każi fil-*files* fuq l-iskrivanija fl-uffiċju tiegħu. Meta ma jkunx jaf x'qed jara iżjed u wara li l-mara tkun ilha tiffittah biex jidhol fis-sodda, Twanny Brincat ma jsib ebda diffikultà biex jorqod fil-fond. Għax huwa konvint li dmiru jagħmlu, jagħmlu tajjeb u jagħmlu dejjem. Jagħmlu biex, kemm jista' jkun, jehles is-soċjetà minn għadd ta' kriminali bla ruħ, bla qalb, bla kuxjenza u mingħajr skrupli. Jagħmlu halli aħna, iċ-ċittadini onesti li nosservaw il-liġijiet, inkunu nistgħu norqdu iktar b'rasna mistrieħa.





TISLIBA

Nru.118

Minn Albert Howard Madiona

Mimdudin:

- 1. Annimal felin domestiku (6)
- 5. Tahlita ta' qatran u ramel (6)
- 10. Nemla Ingliza din (3)
- 12. Borma mhawda din? (5)
- 14. Kull mekkaniżmu li jhaddem (5)
- 15. Annimal tal-baħar li mal-mess jaħarqu (4)
- 16. Newwel; Qassam (2)
- 17. Nieqes minn imġieba tajba (5)
- 19. Insetti zgħar li jgħammru fi qtajja taħt l-art (5)
- 22. Xogħol li waqa' b'lura (8)
- 24.Baba (3)
- 25. Qatgħa ħbieb (6)
- 28. Issopona; Induna (5)
- 31. Isem ta' raġel magħruf bħala ...ta' l-Għarb ġewwa Għawdex (5)
- 33. Għandu pil fin (7)
- 35. Patri mhawwad (5)
- 37. *United Nations* (1.1)
- 38. Moħħu hemm; Qed isegwi (6)
- 39. Biżbetika; Zorra (5)

Weqfin:

- 2. Isem tal-ewwel President ta' Malta (5)
- 3. Tramm Ingliz! (4)
- 4. Libsa sewda li jilbes qassis (7)
- 6. Ħabta (5)
- 7. Kunjom Malti ta' Salvinu! (6)
- 8. Aktar minn żarbun wieħed (6)
- 9. Waħda mill-erba' rkejjen fi grawnd (6)
- 11. Lewża Ingliza din (3)
- 13. Tfaqqigh tal-idejn b'sinjal ta' ferħ (7)
- 18. Massaggar; Ticpis (4)
- 20. Temp ikraħ (7)
- 21. Nofs elieġa (3)
- 23. Hekk hu; Verament (9)
- 26. Il-lampa tas-saħħar....! (6)
- 27. Biċċa għamara b'żewġ bibien (6)
- 29. Mwaqqa'; Distrutt (6)
- 30. Żagħżuġh (6)
- 32. Trasparenti; Mhux skur (3)
- 34. Irrabjat; Fastidjat (5)
- 36. Frott iswed bnin (3)

Premju: It-tislibiet tajbin li nirċievu bil-posta, sal-ewwel xahar minn meta johroġ il-fuljett, jittellgħu bil-polza biex jingħata premju ta' €10.

Il-Premju għat-tisliba numru 117 intrebah mis-Sinjura Josette Gatt, Paola, Prosit!

Soluzzjoni tat-tisliba tal-ħarġa numru 117

Mimdudin: 1. stabat, 5. spanja, 10. rio, 12. awtur, 14. ommok, 15. sala, 16. pb, 17. ittri, 19. isqof, 22. narratur, 24. ira, 25. serrah, 28. msida, 31. frank, 33. kartell, 35. arani, 37. in, 38. arzell u 39. arblu.
Weqfin: 2. troll, 3. biro, 4. tromba, 6. patri, 7. abolit, 8. klassi, 9. sakkar, 11. imp, 13. rettur, 18. sfar, 20. qieraħa, 21. orr, 23. ammiratur, 26. habsin, 27. arkati, 29. alleati, 30. tfajla, 32 kia, 34. ellul, u 36. Nil.

BONNICI'S PRESS
Est. 1924
Digital & Offset Printing
36, St. Paul Street, Valletta
Tel: 2122 4607 - 2122 8138
Mob: 99870603
E-mail: emibonnici@gmail.com

Emi Bingo Sheets

Tel: 2122 8138 Mob: 9987 0603


Żbalji postali

Sensiela mal-Gozo Philatelic Society

Kitba ta' Antoine Vassallo

Taħlita minn hawn u minn hemm

Nibda bir-Rumanija. Fl-1964, ħarġu sett biex jinkoraġġixxu t-turiżmu qalb il-muntanji. Imma l-bolla b'xena minn Poiana Braşov ma tantx tagħmillek kuraġġ għax Angela Ionescu, disinjatriċi popolari, wriet kabina waħda biss! Biex tagħqad, b'lenti nintebħu li hemm xi ħaġa nieqsa fl-apparat; il-kanna tas-sigurtà jew ilqugħ biex l-iskijaturi telgħin lejn il-quċċata ma jaqgħux għal isfel minn fuq il-funikular. Mid-dehra, dawn id-difetti ma tantx irriflettew hażin għax dawn l-inħawi, illum, huma magħdudin bħala l-ikbar attrazzjoni sportiva ta' lussu fil-pajjiż, madwar il-muntanja Postăvarul.




Immur lura fiż-żmien u nibdel il-kontinent għax ser inħares lejn bolla Amerikana mill-bosta li turi lil *George Washington*; persunaġġ mill-aqwa għalihom. Hawn għandna żball tal-istampar (bla ħtija) ta' CA Huston li adatta xbiha magħrufa tal-iskultur Franċiż, Jean-Antoine Houdon, minn tmiem is-seklu tmintax. Il-problema kienet li, fl-1917, waqt li kienu qed jippreparaw il-folja taż-żewġ ċenteżmi, intebħu li xi whud kienu difettużi (dak

iż-żmien, kollox kien isir manwalment) u, bil-fixla, bidluhom ma' tal-ħames ċenteżmi. L-iżball baqa' jidher għax, sintendi, il-folja kollha ngħatat il-kulur ħamrani (taż-żewġ ċenteżmi) mentri l-bolol tal-ħames ċenteżmi huma koħol. U lanqas għandna ngħajruhom ukoll għax, dak iż-żmien, il-ħaddiema kienu mgħobbijin bix-xogħol minħabba l-gwerra.



Nibqa' fil-kontinent Amerikan u nżur il-gżira ta' *Saint Lucia*. Fost ix-xeni magħżula fl-1936, għas-sett definittiv ta' żmien ir-Re Ġorġ V, insibu l-pjazza prinċipali, bil-katidral u l-biblijoteka, fil-kapitali, *Castries*. Imma, fuq il-bolla, l-isem tal-pjazza kitbuh *Colombus* minflok *Columbus*, kif suppost. Ħadu l-okkażjoni biex jikkorreġuha meta nħareġ sett ġdid sentejn wara taħt ir-Re Ġorġ VI. Fl-1993, semmewha għal *Sir Derek Alton Walcott*, poeta u drammaturgu lokali li kien għadu kemm rebaħ il-Premju Nobel għal-Letteratura.



Nibqgħu fil-Karibew u mmissu l-gzejjer *Saint Vincent* (formalment *St Vincent & the Grenadines*). Dawn ma tantx joqogħdu lura fl-għadd ta' bolli li joħorġu; mhux neċessarjament b'xi konnessjoni lokali. Waħda tipika hi dan ir-ritratt tat-tenista prominenti Amerikana, *Chris Evert*. Imbagħad hassew li aħjar bil-ballun inkluz!



Nirritornaw għall-Ewropa; mhux 'il bogħod wisq minn fejn tlaqna. Fl-1958, bil-ħruġ ta' bolla, l-Unjoni Sovjetika fakkret Konferenza Postali għall-pajjiżi Kommunisti taħt l-influwenza Russa li kienet saret f'Moska s-sena ta' qabel. Intwerew il-bnadar tal-partecipanti imma dik taċ-Ċekoslovakkja (illum iċ-Ċekja u s-Slovakkja) inqalbet għax il-kulur aħmar deher fuq minflok isfel. Malajr malajr, reġġu ħarġuha kkorreġuta bl-abjad f'postu.




Pitturi famużi

Kitba ta' Vincent Piccinino




Vincent van Gogh 1853 – 1890

Jekk qatt kien hawn xi ħadd li żgur ifixklek meta tiġi biex tiddistingwi d-differenza bejn il-ġenn u l-ġenju, bla dubbu ta' xejn, dan mhuwa ħadd ħlief il-pittur Post Impressionista, Olandiż, *Vincent van Gogh*; bil-ġenn personali u bil-ġenju tat-tpingija tiegħu. Twieled l-Olanda, go familja stretta, fit-30 ta' Marzu tal-1853. Kellu ħajja tassew tal-ġenn imma fis-sens negattiv tal-espressjoni; ħajja turbulenti u mħawda. L-istorja tiegħu hija waħda ta' swied ta' qalb. Għex il-biċċa l-kbira tagħha fil-faqar, ibati minn dipressjoni akuta u anki għamel żminijiet rikoverat fi sptarijiet psikjatriċi. Kien jitlewwem ma' kulhadd; ma' missieru; ma' hbiebu; ma' *Paul Gauguin*, li huwa kien jadurah u tant kien jammira l-pittura tiegħu; iġġieled, saħansitra, anki ma' huh, *Theo*, li kien l-iktar qrib tiegħu u tant kien jissapportjah. Spicċa waħdu, imwarrab minn kulhadd u jilmenta mis-solitudni. Ma kien jiekol kważi xejn ħlief xi biċċa ħobż, u jpejjep u jixrob bl-addoċċ. Il-ftit flus li kien ikollu kien jippreferi jonfoqhom biex jixtri t-tila, il-pniezel u ż-żebgħa u anki biex iħallas lil xi mudella biex tippożalu. Ħajja tassew tragika, biex imbagħad, mill-banda l-oħra, wara mewtu, kulhadd għollih mas-seba' sema bħala ġenju artisiku tal-għaġeb u l-kwadri tiegħu sabu ruħhom fl-aqwa mużewijiet tad-dinja.



Beda jpingi meta kien relattivament kbir fl-età; għall-ħabta tal-bidu tat-tmeninijiet tas-seklu 18. Kien ipingi bil-ħeffa; b'ċertu furja u b'intensità liema bħalha; ħafna drabi, japplika ċapep ta' żebgħa direttament minn got-tubu għal fuq it-tila u jferrixha bil-*palette knife*, minflok bil-pinzell, b'tali mod li, x-xogħlijiet tiegħu spiss jagħtu l-impressjoni ta' stampi tridimensjonali. Il-pittura tiegħu hija kkaratterizzata wkoll minn kuluri jgħajtu u minn pinzellati impulsivi, drammatiċi u espressivi. Il-kalma, it-trankwillità u s-serenità ma kinex jeżistu f'ħajtu u dan huwa rifless ukoll f'ħafna mill-kwadri li pinga. Meta thares lejn il-kwadru ntitolat *Bedroom in Arles*, tal-1888, taħseb li qed tara ritratt meħud waqt xi terremot.



Fi żmien, kien magħruf bħala mignun fallut. Qatt ma rnexxielu jbigħ kwadru wiehed li hu wiehed; insomma, wiehed biss, mixtri minn huh *Theo* stess, mingħajr ma wrieh min kien ix-xerrej biex, bħal speċi, jagħmillu ftit tal-kuraġġ. Madankollu, minbarra xogħlijiet artistici oħrajn, f'ħajja pjuttost qasira, van Gogh irnexxielu jpitter mat-tmien mija u sittin kwadru taż-żejt; bosta minnhom fl-aħħar sentejn ta' ħajtu.

Kif nistgħu naraw minn għadd ta' kwadri li pinga, van Gogh kien ossessjonat bis-sigār taċ-ċipress; sigār li huma assoċjati mal-mewt u maċ-ċimiterji.

Fl-1888, wara li kellu xi jgħid ma' *Paul Gauguin*, van Gogh spicċa biex qata' widnejh ix-xellugija barra permezz ta' xafra u ma mietx dakinhar għax sabuh fl-art mitluq għal mejjet, ħaduh l-isptar u rnexxielhom isalvawh.

Fl-1889, van Gogh pinga l-*portrait* tat-tabib li kien jikkurah fi sptar tal-moħħ. It-tabib tant m'għogħbux dan il-*portrait* li l-ewwel użah biex isewwi l-gallinar tat-tigieġ imbagħad, wara, tah lil xi ħadd b'xejn. Fis-sena 2016, dan l-istess ritratt sab postu fil-*Pushkin Museum of Fine Arts* ġewwa Moska u kien smat li jiswa mal-ħamsin miljun dollaru Amerikan. Infatti, ix-xogħlijiet ta' *Vincent van Gogh* huma fost l-aktar li jgħibu flus fl-irkantijiet internazzjonali l-iktar prestigjużi. Kif inhu xieraq u mistenni, il-*Van Gogh Museum* ta' Amsterdam għandu l-akbar kollezzjoni tal-kwadri tiegħu.



Fis-27 ta' Lulju tal-1890, f'mument ta' ġenn, van Gogh spara għalih innifsu f'sidru u miet jumejn wara b'infezzjoni mill-balla li waqfitlu fis-sinsla ta' dahru. U ma salvawhx għal darb'oħra għax ma kienx hemm kirurgu biex joperah. Kellu biss sebgħa u tletin sena u mill-ewwel kien rikonoxxut li, għad-dinja artistika, din kienet telfa tassew kbira.

